
دَمِ وارث

باب سوم: زنجیرِ حیات

اگلے تین چار دن روٹین ویسی ہی چلتی رہی۔

سردی جیسے کم ہونے کا نام ہی نہیں لے رہی تھی۔ سورج تو جیسے گرمائش دینا ہی بھول گیا تھا۔ گاؤں میں ٹھنڈ شہر سے کچھ زیادہ ہی پڑ رہی تھی۔

"آپ لوگ دیر کیوں کر رہے ہیں؟"

مہرین باہر کھلے، بغیر چھت والے صحن میں شال اوڑھے کھڑی فون پر بات کر رہی تھی۔ ظہیر اس کے پیچھے والے کمرے میں سو رہا تھا۔ صحن میں ایک کمرے کی دیوار کے ساتھ ایک بلب جل رہا تھا، لیکن اس کی روشنی بہت مدہم تھی اور پورا صحن روشن نہیں ہو رہا تھا۔

"اگر ڈاکٹر نے کچھ کہا ہے تو کچھ سوچ کر ہی کہا ہوگا۔"

وہ ایک لمحہ رکی۔

"زویار سے کہیں نیمل کو ایک دفعہ سائیکائٹرسٹ کے پاس لے جائے"

اس کی آواز آہستہ تھی، لیکن وہاں اتنی خاموشی تھی کہ اس کی آواز کوئی بھی آسانی سے سن سکتا تھا۔

وہ رمیصہ بیگم سے بات کر رہی تھی۔

"...اچھا، چلیں ٹھیک ہے۔ مجھے بتاتے رہیے گا"

"اللہ حافظ"

اس نے فون بند کیا۔

ادھر ایک طرف ایک چارپائی تھی۔ وہ آہستہ سے جا کر اس کے اوپر بیٹھ گئی۔ اس نے ایک نظر پورے صحن میں گھمائی۔ وہاں تین کمرے تھے اور ایک طرف ایک چھوٹا سا کچن بنا تھا۔ کچن کے ساتھ دیوار سے دیوار لگا ہوا باتھ روم تھا۔ بس اس کے علاوہ پورا صحن بغیر چھت کے تھا۔

کمروں میں صرف پلستر ہوا تھا، کوئی پینٹ وغیرہ نہیں تھا۔ کچن اور باتھ روم کی تو اینٹیں بھی نظر آتی تھیں۔ کمروں کے دروازوں کی حالت کچھ اس طرح تھی کہ ایک زور کے دھکے سے ہی وہ دروازے شاید ٹوٹ کر گر سکتے تھے۔

اس نے ذرا بے اختیار گردن اوپر کی تو آسمان پر تارے ٹٹٹما رہے تھے۔ اس نے آج سے پہلے اتنا صاف آسمان نہیں دیکھا تھا۔

"کیا دیکھ رہی ہیں؟"

پیچھے سے کسی لڑکی کی آواز آئی۔ اس نے گردن گھما کر دیکھا تو زرمالا وہاں کھڑی تھی۔

"تم سوئی نہیں؟ میں نے تو سنا تھا گاؤں میں لوگ جلدی سو جاتے ہیں۔"

مہرین نے اس کی طرف دیکھا۔ اس کا لہجہ میٹھا تو بالکل نہیں تھا۔

"سنا تو آپ نے ٹھیک تھا، لیکن آج مجھے نیند نہیں آ رہی تھی۔ اس لیے باہر صحن میں ٹہلنے آ گئی۔"

زرمالا نے مہرین کی طرف دیکھتے ہوئے کہا اور چارپائی کے پاس آ کر رک گئی۔

"میں بیٹھ جاؤں؟"

اس نے بہت ہی معصومیت سے پوچھا۔

مہرین نے بیزاری سے آنکھیں گھمائیں اور زرمالا کی طرف دیکھا۔ روشنی کم ہونے کے باوجود بھی اس کے چہرے کی معصومیت صاف نظر آ رہی تھی۔ لیکن نہ جانے کیوں مہرین کا لہجہ تھوڑا اور سخت ہو گیا۔

"بیٹھ جاؤ۔ تمہارا ہی گھر ہے۔"

کچھ لمحوں کے لیے وہاں خاموشی چھا گئی۔

"اتنا صاف آسمان آج سے پہلے میں نے نہیں دیکھا تھا"

مہرین نے جیسے اپنی خیالات کا اظہار خود سے کیا تھا، لیکن زرمالا سمجھی کہ شاید وہ اس سے کہہ رہی ہے۔

"گاؤں میں ہوائی آلودگی زیادہ نہیں ہوتی، اس لیے آسمان زیادہ تر صاف ہی نظر آتا ہے۔"

مہرین نے ایک نظر زرمالا کو دیکھا۔ وہ مسکرا رہی تھی، لیکن نہ جانے کیوں اس کی وہ مسکراہٹ مہرین کو کھٹک رہی تھی۔

شاید مہرین کو وہ پہلی نظر میں ہی نہیں بھائی تھی، یا شاید پہلی ملاقات کا وہ منظر ابھی تک اس کے ذہن سے نہیں نکلا تھا۔

اس کے ذہن میں بار بار وہی منظر آ رہا تھا، جب ظہیر نے زرمالا کو گرنے سے بچایا تھا۔ وہ اس کا ہاتھ پکڑے لٹک رہی تھی اور ظہیر کے کھینچنے پر اس کے سینے سے آ لگی تھی۔

مہرین جانتی تھی کہ ظہیر کے لیے وہ صرف اس کی ایک کزن تھی، لیکن پھر بھی نہ جانے کیوں زرمالا کا اس کے آس پاس ہونا اسے کھٹکتا تھا۔ اور ابھی ظہیر کے آس پاس نہ ہوتے ہوئے بھی وہ مہرین کو کھٹک رہی تھی۔

"تم ویسے بولنے کے انداز سے بالکل گاؤں کی نہیں لگتی۔"

مہرین نے گہری سانس چھوڑتے ہوئے کہا۔

"میرے منگیتر ہیں نا، وہ بھی یہی کہتے ہیں..."

زرمالا نے پھیکی سی مسکراہٹ کے ساتھ کہا۔ اس کی آواز اب پہلے سے ہلکی تھی۔

مہرین نے فوراً اس کی طرف حیرانی سے دیکھا۔

"منگیتر...."

اس نے دھیمی آواز میں دہرایا۔ پھر بے اختیار ہلکی سی سانس لی۔ نہ جانے کیوں اس کے دل میں اچانک سی ہلکی راحت اتر آئی۔

"کیوں؟ کیا ہوا؟"

زرمالا نے جیسے مہرین کی حیرانی محسوس کر لی تھی۔

"...نہیں... نہیں۔ وہ بس..." اس نے ہلکا سا سر جھٹکا۔ "ویسے ہی"

اس کے پاس جیسے کوئی جواب نہیں تھا۔

مہرین نے رسمی طور پر مسکرانے کی کوشش کی اور ایک دو لمحوں کے لیے آنکھیں ادھر ادھر گھمائیں۔

"مجھے نیند آ رہی ہے... میں چلتی ہوں۔"

مہرین چارپائی سے اٹھتے ہوئے بولی۔

"شب بخیر۔" زرمالا نے کہا۔

"مطلب؟" مہرین نے آنکھیں سکیڑ کر اس کی طرف دیکھا۔

"مطلب گڈ نائٹ۔" زرمالا کی ہلکی سی ہنسی نکل گئی۔

"اوہ... تمہیں بھی۔ گڈ نائٹ۔"

زرمالا کے ہنسنے کی وجہ سے مہرین کا پھر منہ بن گیا تھا اور وہ اب تیزی سے وہاں سے چلی گئی۔

زرمالا وہیں بیٹھی آسمان کو دیکھتی رہی۔ وہ ان ٹمٹماتے تاروں کو دیکھتے ہوئے اپنے ہی خیالوں میں گم تھی۔ اس کے چہرے پر مسکراہٹ غائب سی ہو گئی تھی۔

جہاں اس چھوٹے سے گاؤں میں بے حد سردی پڑ رہی تھی۔ وہاں اسلام آباد جیسے شہر میں سردی اتنی نہیں تھی، لیکن پھر بھی کافی زیادہ تھی

گھڑی کی ٹک ٹک کی آواز کمرے میں گونج رہی تھی۔ کھڑکی سے دن کی روشنی اندر آنے کو تھی، لیکن پردے نے اسے روکا ہوا تھا۔ گھڑی پر صبح کے گیارہ بج رہے تھے۔

کھڑکی کے ساتھ ڈریسنگ ٹیبل تھا، جس کے اوپر دو موٹی موٹی کتابیں رکھی تھیں اور ساتھ ایک کھلا ہوا رجسٹر پڑا تھا، جس میں شاید کچھ لکھا ہوا تھا۔

بیڈ پر کمبل اوڑھے عدیان دائیں جانب کروٹ لیے سویا ہوا تھا۔ اس کی سانسیں آہستہ آہستہ تیز ہو رہی تھیں۔ ماتھے پر شکنیں ابھرنے لگی تھیں، جیسے نیند میں بھی کوئی چیز اسے بے چین کر رہی ہو۔

”...آہننننن“

وہ اچانک ہڑبڑا کر اٹھ بیٹھا۔

اس کی سانسیں پہلے سے کہیں زیادہ تیز تھیں۔ وہ چند لمحوں تک گہری سانسیں لینے کی کوشش کرتا رہا، مگر جیسے سینہ پوری طرح ہوا نہیں بھر پا رہا تھا۔ اتنی سردی کے باوجود اس کی پیشانی پسینے سے بھیگ چکی تھی۔

اس نے دونوں ہاتھوں سے اپنا سر تھام لیا۔ آنکھیں زور سے سکیڑیں اور پھر بے بسی سے پیچھے بیڈ پر گر گیا۔

”...اُف اللہ.....“

وہ سر کو اپنے ہاتھوں کے بیچ دبا رہا تھا۔ مگر درد ٹلنے کے بجائے کبھی تیز ہو جاتا اور کبھی چند لمحوں کے لیے مدھم پڑ جاتا۔ ہر بار جب اسے لگتا کہ شاید اب آرام آ رہا ہے، سر کے ایک حصے میں پھر سے جھپٹا ہوا درد اٹھتا۔

وہ بیڈ پر لیٹا آنکھیں زور سے بند کیے رہا، لیکن اب درد اس کی برداشت سے باہر ہوتا جا رہا تھا۔

اس نے جھنجھلا کر کمبل اتنی زور سے پیچھے کیا کہ وہ پھسلتا ہوا بیڈ کے دوسری طرف جا گرا۔ عدیان نے تیزی سے اٹھنے کی کوشش کی، مگر ایک لمحے کے لیے رک گیا۔ سر میں پھر سے درد کی ایک شدید لہر اٹھی تھی۔

اس نے آنکھیں بند کر کے چند گہری سانسیں لیں اور پھر آہستہ سے اٹھ کر ڈریسنگ ٹیبل کے پاس جا پہنچا۔

اس نے دراز کھولا اور وہاں سے سفید گولیوں کی ڈبی نکالی۔ دو گولیاں اپنی ہتھیلی پر رکھیں۔

وہ گولیاں منہ میں ڈالنے ہی والا تھا کہ اچانک اس کی نظر سامنے پڑے آئینے میں اپنے عکس پر جا ٹھہری۔

وہ لال رنگ کی ہڈی اور کالے ٹراؤزر میں کھڑا تھا۔ بال بری طرح بکھرے ہوئے تھے اور چہرہ تھکن سے بوجھل لگ رہا تھا۔ صحت بظاہر ٹھیک تھی، لیکن آنکھوں کے نیچے کالے ہلکے اب واضح ہونے لگے تھے۔

وہ رات کو تب تک نہیں سوتا تھا جب تک نیند خود اسے اپنی گرفت میں نہ لے لیتی، لیکن وہ منظر اور وہ چیخیں جیسے اس کا پیچھا چھوڑنے کو تیار ہی نہیں تھیں۔

وہ ایک لمحے کے لیے رکا، جیسے کچھ سوچ رہا ہو۔ پھر گولیاں بغیر پانی کے ہی نگل گیا۔

اس نے ڈریسنگ ٹیبل پر پڑا اپنا فون اٹھایا اور واپس بیڈ پر بیٹھ گیا۔ سر میں درد اب بھی موجود تھا۔ کبھی ہلکا پڑتا، کبھی اچانک کنپٹیوں تک پھیل جاتا۔ اس نے بے اختیار آنکھیں بند کیں، ایک گہری سانس لی اور پھر کسی کا نمبر ملا۔

”ہیلو... جی، میں عدیان سکندر بات کر رہا ہوں۔ میری ڈاکٹر عفاف کے ساتھ اپائنٹمنٹ بک ہو سکتی ہے آج کی؟“

وہ تیزی سے بولا، مگر آخری الفاظ کے ساتھ اس کی سانس کچھ اکھڑ گئی۔ اسے ایک لمحے کے لیے رک کر سانس بحال کرنا پڑی۔

وہ خاموش رہا۔

”جی، میں تین دن پہلے آیا تھا... لیکن مجھے ان سے دوبارہ ملنا ہے۔“

اس نے انگلیاں اپنی کنپٹی پر رکھ کر ہلکا سا دبایا۔ درد ابھی بھی وہیں تھا، اگرچہ پہلے جیسا شدید نہیں تھا۔

”It’s urgent.“

وہ دوبارہ چند لمحوں کے لیے خاموش ہو گیا۔

”...دیکھیں پلیز... کچھ تو ہو سکتا ہوگا“

دوسری طرف سے جواب آیا تو عدیان نے آنکھیں بند کیے سر پیچھے بیڈ سے ٹکا دیا۔

”آپ کل کی پی کر دیں، لیکن پلیز کر دیں۔“

وہ کچھ دیر خاموش رہنے کے بعد بولا۔

”...سر، دو دن بعد کی ہو سکتی ہے“

پیچھے سے کسی شخص کی آواز آ رہی تھی۔

عدیان نے ایک لمبی سانس خارج کی۔ چہرے پر ناگواری واضح تھی، مگر آواز میں اب بھی ضبط تھا۔

”ٹھیک ہے... آپ فکس کر دیں۔ Okay...“

”Thank you...“

اس نے فون بند کیا اور اسے واپس سامنے ڈریسنگ ٹیبل پر رکھ دیا۔

چند لمحے وہ وہیں بیٹھا رہا۔ پھر آہستہ سے اٹھا اور نیچے گرے ہوئے کمبل کے اوپر سے قدم رکھتے ہوئے واش روم کے اندر چلا گیا۔

”مہرین...“ ظہیر نے اسے پیچھے سے پکارا۔

”...ہاں“

اس نے بغیر اسے دیکھے، بے دھیانی میں جواب دیا۔ وہ ابھی نماز پڑھ کر جائے نماز اٹھا رہی تھی۔ ظہیر نے کافی عرصے بعد اسے نماز پڑھتے ہوئے دیکھا تھا۔

"...ماموں آئے ہیں تم سے ملنے"

ظہیر کے ساتھ ایک تقریباً 70 سال کا آدمی کھڑا تھا۔ وہ دونوں کمرے کے کچے سے دروازے کے پاس کھڑے تھے۔

"اوہ..." مہرین نے اچانک پیچھے دیکھا۔

"السلام علیکم، انکل۔"

اس نے تھوڑی ہچکچاہٹ کے ساتھ جواب دیا اور تھوڑا آگے بڑھ کر جھکی۔ آدمی نے اس کے سر پر ہاتھ رکھ دیا۔

"وعلیکم السلام بیٹا... کیسی ہو؟" آدمی نے مسکرا کر پوچھا۔

"جی انکل، میں ٹھیک ہوں۔"

مہرین نے نہایت آرام سے لہجے میں جواب دیا۔

"آئیے نا۔"

مہرین نے تیزی سے اس کمرے میں موجود ایک چھوٹے صوفے پر پڑا اپنا بیگ اٹھایا اور انہیں آگے جانے کی جگہ دی۔ وہاں دو چارپائیاں تھیں اور ساتھ تین ایک سیٹر صوفے تھے، جن کی حالت کچھ خاص نہیں تھی۔ صوفوں کے سامنے ایک لکڑی کا بہت پرانا ٹیبل پڑا تھا۔

ظہیر اس آدمی کے ساتھ پڑے دوسرے صوفے پر بیٹھ گیا، اور مہرین سامنے چارپائی پر ان کے سامنے بیٹھ گئی۔

"ماموں ذرا گاؤں سے باہر گئے ہوئے تھے، ابھی ہی واپس آئے ہیں۔"

ظہیر نے مسکراتے ہوئے مہرین کو بتایا۔

"...اچھا"

مہرین کو جیسے سمجھ نہیں آیا کہ وہ کیا جواب دے۔

"مجھے تو بڑی خوشی ہوئی ظہیر کو اتنے سالوں کے بعد دیکھ کر۔"

نعمان نے نرمی سے مسکراتے ہوئے ظہیر کی طرف دیکھا۔

"جی، بس آپ کی دعا ہے، ماموں۔"

ظہیر نے جواب دیا۔ مہرین نے ایک نظر اس کے ماموں کی طرف ڈالی اور پھر ظہیر کی طرف۔

"مجھے معاف کرنا ظہیر اور مہرین بیٹا... میں تم لوگوں کی شادی میں نہیں آ سکا۔"

نعمان کی مسکراہٹ جیسے آہستہ آہستہ پھیکی پڑ رہی تھی۔

"ماموں، کیسی باتیں کر رہے ہیں... میں نے خود ہی منع کیا تھا آپ کو۔ آپ کی کیا غلطی ہے؟"

ظہیر فوراً مسکرایا، جیسے بات کو زیادہ سنجیدہ بننے سے روکنا چاہتا ہو۔

نعمان نے ایک گہری سانس چھوڑی اور صوفے سے پیچھے ٹیک لگا کر کچھ دیر خاموش رہا۔ پھر دھیمی آواز میں بولا،

"کاش ظہیر، تمہاری ماں آج زندہ ہوتی تو کتنی خوش ہوتی...."

اس نے ایک نظر ظہیر پر ڈالی، جس کے چہرے سے مسکراہٹ فوراً غائب ہو گئی تھی۔

"اس کی بڑی خواہش تھی تمہیں کامیاب ہوتا دیکھنے کی...."

مہرین تھوڑا منہ لٹکائے بیٹھی تھی، جیسے افسوس کا اظہار کرنا چاہتی ہو۔

"لیکن اس کی قسمت میں صرف اذیت ہی لکھی تھی... اور وہ اذیتیں ہی..."

نعمان کی آنکھیں نم ہو گئیں اور وہ آگے جیسے کچھ بولنا ہی نہیں چاہتا تھا۔

مہرین نے ایک نظر نعمان پر ڈالی اور پھر ظہیر کو دیکھا، جس کی آنکھیں نیچے زمین پر جمی ہوئی تھیں۔

"میں بھی کیا پرانی باتیں لے کر بیٹھ گیا بیٹا...."

وہ سانس بھرتے ہوئے کھڑا ہوا۔ اس کے ساتھ ظہیر اور مہرین بھی کھڑے ہو گئے۔

"میں زرمالا کو کہتا ہوں آج کچھ اچھا تیار کر لے... پھر رات کو سب ایک ساتھ بیٹھ کر کھانا کھائیں گے۔"

اس نے ایک نظر مہرین کی طرف ڈالی، پھر ظہیر کی طرف اور پھر دونوں کے سر پر ایک ساتھ ہاتھ رکھا۔

"اللہ تم دونوں کو ہر خوشی سے نوازے اور تم لوگوں کے رشتے کو کسی کی نظر نہ لگے۔"

وہ دونوں رسمی طور پر تھوڑا سا مسکرائے۔

نعمان نے ایک لمحہ ان دونوں کو دیکھا، پھر ظہیر کا کندھا تھپتھپایا اور کمرے سے باہر صحن سے ہوتا ہوا باہر چلا گیا۔

ادھر ظہیر ذرا سی گردن موڑ کر اسے دیکھتا رہا۔

لیکن ظہیر کے چہرے کی مسکراہٹ اب ختم ہو چکی تھی۔ اس کی آنکھیں لال تھیں۔

وہ وہیں جم گیا تھا، جیسے آس پاس کی آوازیں بھی اسے سنائی نہ دے رہی ہوں۔

"...ظہیر... ظہیر"

مہرین نے اسے تھوڑا بلایا۔

"...ہاں"

وہ اچانک بولا، جیسے کسی نے اسے نیند سے جگایا ہو۔

"کیا ہوا...؟"

مہرین نے اس کا ہاتھ اپنے ہاتھ میں لیتے ہوئے کہا۔

"...کچھ نہیں"

اس نے اپنا ہاتھ چھڑوا لیا اور دوسری طرف منہ کر لیا۔ اس کی پیشانی پر اب بل صاف نظر آ رہے تھے۔ اس کے لہجے اور نظروں میں اچانک بے حد سختی اتر آئی تھی۔

"میں تمہاری بیوی ہوں، ظہیر... مجھے بتاؤ کیا ہوا ہے؟"

وہ تھوڑا قریب آئی اور ظہیر کے چہرے کو اپنے ہاتھوں سے پکڑا جیسے اس کی نظریں اپنی طرف کرنا چاہتی تھی۔

"جب سے آپ کے ماموں نے آپ کی امی کا ذکر کیا ہے، تب سے آپ اداس بھی ہو، اور غصہ بھی... کیا ہوا ہے؟"

ظہیر نے مہرین کی طرف دیکھا۔

آج ظہیر کی آنکھوں میں وہ درد، غصہ اور نفرت تھی جو مہرین نے آج سے پہلے کبھی نہیں دیکھی تھی۔

اس نے اپنے ہونٹ بھیچ لیے اور ایک گہری سانس لیتے ہوئے مہرین کے ہاتھ اپنے چہرے سے آہستہ سے نیچے کیے۔

"اِٹز بیٹر.. کہ اگر تم میری زندگی کے کچھ حصوں کو مجھ سے جاننے کی کوشش نہ ہی کرو۔"

وہ اسے کچھ کہہ نہیں پا رہی تھی، بس کھڑی اسے دیکھتی جا رہی تھی۔

"میں تمہیں چاہ کر بھی اپنی زبان سے نہیں بتا پاؤں گا"

ظہیر آہستہ سے ہلٹا اور باہر جانے لگا، لیکن مہرین نے اس کا بازو پکڑ لیا۔ اسے لگ رہا تھا کہ وہ اس وقت جس حالت میں تھا، اسے اکیلے باہر نہیں جانا چاہیے۔

لیکن اس نے مہرین کا ہاتھ زور سے پیچھے جھٹک دیا، جس سے وہ ایک دو قدم پیچھے ہو گئی۔ ظہیر صحن سے ہوتا ہوا باہر چلا گیا اور مہرین بس وہیں کھڑی اسے جاتا دیکھتی رہی۔

وہ شاید اب اسے روکنا نہیں چاہتی تھی، کیوں کہ جو نفرت اور غصہ آج اس نے ظہیر کی آنکھوں میں دیکھا اور محسوس کیا تھا، وہ شاید اسے کہیں نہ کہیں ڈرا رہا تھا۔

وہ اب گھر کے باہر ایک بڑے اور لمبے سے مضبوط درخت کے سائے کے نیچے کھڑا تھا۔ وہ اسی گھر کے سامنے کچی سڑک کی سائیڈ پر موجود تھا۔

پیچھے زرمالا ہاتھ میں شاپر پکڑے آ رہی تھی۔ شاپر میں کچھ آلو تھے۔

وہ ظہیر کو دیکھ کر مسکرائی اور اس کی طرف جانے لگی، لیکن اس کی نظر بے اختیار ظہیر کے ہاتھ پر پڑی۔

اس کے ہاتھ کی مٹھی بہت زور سے بند تھی اور ہاتھ ہلکا سا لرز بھی رہا تھا۔

وہ جیسے ایک لمحے کے لیے وہیں رک گئی۔ اس نے ظہیر کے چہرے پر ایک نظر ڈالی، وہ شدید غصے میں لگ رہا تھا۔ اس کے ہونٹ بھینچے ہوئے تھے۔

اس کے چہرے کی مسکراہٹ جیسے ایک دم غائب ہو گئی اور وہ تیزی سے اس کی طرف بھاگی۔ آلو کا شاپر وہیں نیچے گر گیا، اور سارے آلو شاپر سے باہر ادھر ادھر بکھر گئے۔

"آہ"

ایک زوردار چیخ ظہیر کے کانوں میں پڑی۔

اس نے دائیں جانب دیکھا تو زرمالا نے اپنا ہاتھ اس درخت کے آگے کیا ہوا تھا، جہاں ظہیر نے غصے میں مکا مارا تھا۔

زرمالا نے ایک نظر اس کے چہرے کی طرف ڈالی، جو اب بھی غصے سے لال تھا۔ اس کی تیکھی نظریں زرمالا کی طرف اٹھیں۔ ظہیر کو اس وقت اس پر بھی غصہ آ رہا تھا۔

زرمالا نے اپنا ہاتھ ہٹایا اور دوسرے ہاتھ سے اسے زور سے دبائے لگی۔ وہ اب رو رہی تھی، بہت زیادہ۔

لیکن ظہیر وہیں کھڑا اسے گھور رہا تھا۔ اس نے ایک نظر اس کے ہاتھ پر ڈالی اور پھر اس کے چہرے کی طرف دیکھا، جو کچھ ہی لمحوں میں آنسوؤں سے بھیگ گیا تھا۔

"تم پاگل ہو؟"

اس نے اونچی آواز میں جیسے زرمالا کو ڈانٹا۔

"پاگل میں ہوں یا تم؟"

اس نے روتے ہوئے ظہیر کی طرف دیکھا۔

"...ایک تو تمہیں چوٹ لگنے سے بچایا اور اوپر سے"

وہ اب تھوڑی اور زور سے رونے لگی تھی، جیسے کوئی بچی رو رہی ہو۔ وہ ابھی بھی اپنے ہاتھ کو دبا رہی تھی، اس کی سانس ہلکی ہلکی اٹک رہی تھی۔

"...کیوں بچایا... میں نے کہا تھا تمہیں"

اس نے اور اونچی آواز میں چیخا۔

آس پاس کچھ بچے بھی جیسے ڈرے سہمے ظہیر اور زرمالا کی طرف دیکھ رہے تھے۔ کچھ فاصلے پر دو عورتیں کھڑی تھیں، جو ان دونوں کو دیکھ کر آپس میں باتیں کر رہی تھیں۔

"اصحیح کہا۔ بچانا ہی نہیں چاہیے تھا۔۔۔ دفع ہو جاؤ تم"

وہ روتے روتے تیزی سے گھر کے اندر گئی، لیکن اندر جا کر مہرین سے ٹکرانے لگی تھی۔

مہرین کی نظر فوراً اس کے ہاتھ پر پڑھی اور پھر اس کے روتے ہوئے چہرے پر۔

باہر ظہیر کی نظر سامنے گرے آلوں پر پڑی، اور ایک لمحہ اس نے آنکھیں بند کر کے ایک گہری سانس بھری، اور آگے جا کر نیچے پنچوں کے بل بیٹھ کر، ایک ایک کر کے آلو اٹھا کر شاہر میں ڈالنے لگا۔ اس کی آنکھوں میں غصہ ابھی بھی بھرا ہوا تھا۔

مغرب کا وقت ہو چکا تھا۔ باہر ٹھنڈی ہوا چل رہی تھی۔ مہرین کمرے میں چارپائی پر زرمالا کے ساتھ بیٹھی تھی۔

"...یہ گرم پٹی ہے۔۔۔ اس سے آرام آ جائے گا، بس اتارنا نہیں جلدی"

مہرین زرمالا کے ہاتھ پر تھوڑا جھک کر پٹی باندھ رہی تھی۔

"...ہوں"

زرمالا نے جیسے بے دھیانی میں جواب دیا۔ اس کی نظریں مسلسل اپنے ہاتھ پر جمی ہوئی تھیں۔

مہرین نے پٹی کی گرہ باندھتے ہوئے ایک نظر اٹھا کر زرمالا کو دیکھا۔

"ویسے تمہیں کیسے پتا چلا کہ ظہیر غصے میں درخت کو مکا مارنے والے ہیں؟"

اس کی آواز میں اچانک تھوڑا ٹھنڈاپن آ گیا تھا، جو شاید زرمالا نے بھی محسوس کیا تھا۔

زرمالا نے ایک نظر مہرین پر ڈالی، جو اب بھی اسی کی طرف دیکھ رہی تھی۔ اس نے گہری سانس لی۔

"...جب ظہیر گاؤں میں تھا تو اسے جب بھی غصہ آتا تھا"

اب پٹی کی گرہ بند چکی تھی۔ زرمالا نے اپنا ہاتھ پیچھے کیا اور مہرین سیدھی ہو کر بیٹھ گئی۔

تو وہ اپنا غصہ اسی طرح بے جان درختوں پر نکالتا تھا۔ ایک دن کسی نے اس کی امی کے بارے میں کچھ کہہ...
"دیا... تو اس نے

زرمالا کی نظریں مہرین پر ہی تھیں۔

"..غصے میں درخت کو اتنے زور سے مکا مارا کہ اس کے ہاتھ کی دو ہڈیاں ٹوٹ گئی تھیں"

"لیکن اس نے ابا کو بتایا کہ وہ پھسل گیا تھا۔"

اس نے نظر واپس اپنے پٹی والے ہاتھ پر ڈالی اور اسے دوسرے ہاتھ سے ہلکا سا دبایا۔

"..لیکن بعد میں میری ایک سہیلی نے بتایا کہ اس نے درخت کو مکا مارا تھا۔ اور جب میں نے اس سے پوچھا"

"...تو اس نے مجھ سے وعدہ لیا کہ میں ابا کو نہیں بتاؤں"

زرمالا نے اب پھر مہرین کی طرف دیکھا۔ اس کی آواز تھوڑی اور دھیمی ہو گئی تھی۔

"اور آج جب میں نے اسے وہاں دیکھا تو اس کا غصہ دیکھ کر میں سمجھ گئی تھی... کہ وہ کیا کرنے والا ہے۔"

مہرین نے اب زرمالا سے نظریں چرا لی تھیں۔

ایک لمحے کے لیے وہاں خاموشی چھا گئی۔

"...تمہارا بہت شکریہ، زرمالا"

اس کی آواز اب پہلے سے کافی نرم تھی۔

"اور پلیز، سوری بھی... تمہیں ظہیر کی وجہ سے اتنی چوٹ لگ گئی۔"

مہرین نے ایک نظر اس کے پٹی والے ہاتھ پر ڈالی۔

"نہیں، کوئی بات نہیں... ظہیر میرا بھائی ہے۔ وہ مانتا نہیں ایسا، وہ الگ بات ہے۔"

زرمالا نے بھی اب ہلکی سی مسکراہٹ کے ساتھ اپنی نظریں پٹی والے ہاتھ پر جما لیں۔

"...بھائی"

مہرین نے دھیمی آواز میں دہرایا۔ اس کی بھنویں ہلکی سی اوپر اٹھ گئیں۔ وہ ایک پل تک زرمالا کو دیکھتی رہی، جیسے اس نے جو سنا تھا اس پر یقین کرنا مشکل ہو۔

"...میں اور ظہیر دودھ شریک بہن بھائی ہیں"

وہ جیسے اپنے ہی خیالوں میں بول رہی تھی۔

بچپن میں جب بھی ظہیر کو ظہیر بھائی کہتی تھی تو وہ مجھے ڈانٹ دیتا تھا۔ کہتا تھا ہم کزنز ہیں، دوست ہیں، بہن..."

اس نے واپس مہرین کی طرف دیکھا، جس کا منہ تھوڑا کھلا ہوا تھا۔

میں نے ایک دفعہ پوچھا بھی تھا تو اس نے کہا تھا کہ صرف اس کی ماں کی بیٹی ہی اس کی بہن ہو سکتی ہے اور..."

اس کی آواز بالکل دھیمی تھی۔ چند لمحے وہاں ایک دم خاموشی تھی۔

"ویسے ظہیر کی امی کو کیا ہوا تھا؟ ظہیر مجھے کبھی بتاتے ہی نہیں ان کے بارے میں۔"

"پتا نہیں... میں نے بس اتنا ہی سنا ہے کہ انہیں کسی نے مار دیا تھا۔"

"...اللہ"

مہرین کے منہ سے بے اختیار نکلا۔

"...تو ظہیر کے ابا"

مہرین نے ایک لمحہ ٹھہر کر پوچھا۔

وہ اور زرمالا دونوں ایک دوسرے کی طرف دیکھنے لگیں۔

"وہ اس کے پیدا ہونے سے پہلے ہی فوت ہو گئے تھے۔"

"اوہ... اچھا... تو ہمیشہ تمہارے ابا نے ہی اسے پالا ہے، مطلب؟"

"نہیں، نہیں..." زرمالا نے تھوڑا سر بلایا۔

"ظہیر جب دس سال کا تھا تب آیا تھا یہاں... اس کی امی کے فوت ہونے کے بعد۔"

"اچھا... اچھا... تو پہلے ظہیر اور اس کی امی دونوں الگ رہتے تھے؟"

"...ہاں... اصل میں"

زرمالا رک گئی۔

اس نے ذرا نظریں چرا لیں۔

"کیا ہوا؟"

مہرین نے تھوڑی فکر سے پوچھا۔ اس کے لہجے میں اب پہلے والی سختی بالکل نہیں تھی، اور نہ ہی ٹھنڈاپن تھا۔ وہ زرمالا سے جیسے اب بہت ہی تسلی سے گفتگو کر رہی تھی۔

"اصل میں... وہ... کچھ باتیں ہیں جو ظہیر اور ابا نے مجھے سختی سے منع کیا ہوا ہے... کسی کو بھی بتانے سے۔"

زرمالا نے تھوڑا ہچکچاتے ہوئے کہا۔

"کیا ہو گیا ہے، زرمالا؟ میں بیوی ہوں ظہیر کی... مجھے جاننے کا حق ہے سب کچھ"

مہرین نے جیسے زرمالا کو سمجھایا۔

"پھر آپ وعدہ کریں آپ انہیں کچھ نہیں بتائیں گی۔"

اس نے اپنا صحیح والا ہاتھ مہرین کے آگے کر دیا۔

"نہیں بتاتی، زرمالا... وعدہ"

مہرین نے اس کا ہاتھ پکڑ کر وعدہ کیا۔

"اور ویسے بھی تم کچھ غلط نہیں کر رہی۔ شوہر ہے وہ میرا، مجھے اس کے بارے میں جاننے کا پورا حق ہے۔"

"...ہاں، یہ تو ہے"

زرمالا جیسے سوچ میں پڑ گئی۔

زرمالا پیٹ کی کچی تھی۔ اگر شاید مہرین اسے نہ بھی کہتی بتانے کو، تو وہ پھر بھی اسے کسی نہ کسی طرح بتا ہی دیتی۔

"بتا بھی دو۔"

مہرین نے کہا۔

"...اچھا"

زرمالا نے گہری سانس بھری۔

"اصل میں ظہیر کی امی نے پسند کی شادی کی تھی۔"

"تو اس میں کیا برائی ہے؟"

"...آپ کو نہیں لگتی نا"

زرمالا نے اس کی طرف دیکھا۔ "لیکن اس گاؤں میں یہ اتنا بڑا گناہ سمجھا جاتا تھا پہلے کہ یہاں تک کہ پسند سے شادی کرنے والی لڑکی کو

یہاں کے لوگ عزت کے نام پر اسے گاؤں سے نکال دیتے تھے۔ اور... اور کچھ لوگ تو غیرت کے نام پر قتل بھی کر دیتے تھے۔"

"اللہ معاف کرے... کیا اب بھی ہوتا ہے یہاں یہ؟"

"مہرین کی آنکھیں حیرانی سے پھیل گئیں۔"

"پتا نہیں... بہت عرصہ ہو گیا۔ اب کوئی واقعہ سنا تو نہیں ایسا۔"

"ظہیر کی امی نے بھی کیا پسند کی شادی کی تھی؟"

مہرین نے پوچھا۔

"...ہاں"

زرمالا نے جواب دیا۔

زرمالا ایک لمحہ ٹھہر کر بولی، لیکن اب کی بار آواز اور دھیمی تھی۔ "...ظہیر کی امی نے پسند کی تھی شادی گاؤں کے سرپنچ کے بیٹے سے اور سرپنچ نے غیرت کے نام پر ظہیر کی امی کو گولی مارنا چاہی... لیکن گولی اس کے اپنے بیٹے کو لگ گئی۔ مطلب ظہیر کے باپ کو۔"

"اللہ... میری توبہ... کیسے لوگ ہیں یہ..." مہرین کی آواز مزید دھیمی ہو گئی

"پھر ظہیر کی امی کو انہوں نے چھوڑ دیا؟"

"نہیں... ظہیر کی امی کو اور ظہیر کو تو میرے ابا نے رات کے اندھیرے میں شہر بھیج دیا تھا، تو بچ گئیں۔"

"... اور اس کے بعد دس سال بعد ظہیر ہمارے دروازے پر تھا"

"تو اس کی امی کے ساتھ کیا ہوا؟"

مہرین نے پوچھا۔

"ظہیر کو شاید پتا ہے... لیکن وہ کسی کو بتاتا نہیں۔ بس اتنا بتایا تھا کہ اس کی امی کو کسی نے مار دیا۔"

"تو وہ بتاتا کیوں نہیں؟"

"پتا نہیں... وہ یادیں شاید اس کے لیے بہت دردناک ہیں۔ تبھی اسے اپنی امی کا ذکر سنتے ہی ہمیشہ غصہ آ جاتا ہے۔"

"...ہوں"

مہرین جیسے کسی گہری سوچ میں پڑ گئی تھی۔

"... اب پلیز یہ باتیں آپ ظہیر کو مت بتانا۔ نہیں تو اس کو بہت غصہ آئے گا"

زرمالا نے جیسے منت کی۔

"... نہیں بتاتی، بھروسا رکھو"

مہرین نے زرمالا کو تسلی دی۔

اور خود جیسے کسی گہری سوچ میں گم ہو گئی۔

ساتھ بیٹھی زرمالا بار بار اپنے پٹی والے ہاتھ کو دبا رہی تھی۔ شاید اسے ابھی بھی درد ہو رہا تھا۔

ہر طرف گلاب کے پھولوں کی خوشبو پھیلی ہوئی تھی۔ لوگوں کے ہنسنے اور باتیں کرنے کی آوازیں ہر طرف گونج رہی تھیں۔ ہر طرف روشنی ہی روشنی تھی۔

"نیمل عزیز بنتِ عزیز اللہ، کیا آپ کو زاویار احمد ولدِ ندیم احمد کے ساتھ نکاح قبول ہے؟"

لمبی سی داڑھی والے مولوی نے مائیک میں پوچھا۔

"... قبول ہے"

اس نے آہستہ سے سر جھکائے جواب دیا۔

اس نے لال رنگ کا کام والا لہنگا پہنا تھا۔ سر پر اور چہرے کے آگے لال رنگ کا شیفون کا دوپٹہ تھا، جس پر "زاویار کی دلہن" لکھا ہوا تھا۔ وہ گھونگھٹ کیے بیٹھی تھی۔

"قبول ہے؟"

مولوی نے دوبارہ پوچھا۔

"...قبول ہے"

"قبول ہے؟" مولوی نے پھر پوچھا۔

"قبول ہے..." آخری بار نیمل کی آواز اس ویڈنگ ہال میں گونجی۔

اچانک تالیوں کی آواز گونج اٹھی اور اس نے ایک گہری سانس لی۔

نیمل نے دوپٹے کے پیچھے سے تھوڑی سی نظر اٹھا کر سامنے دیکھا، جہاں سفید پھولوں کی بہت سی لڑیاں لگی ہوئی تھیں۔ وہ پھولوں کی لڑیاں اس کے اور زاویار کے درمیان پردے کا کام کر رہی تھیں۔ پھولوں کی لڑیوں کے دوسری طرف زاویار بیٹھا تھا، لیکن پھولوں کی وجہ سے وہ اسے ٹھیک سے پورا نظر نہیں آ رہا تھا۔

اب وہ نکاح نامہ سائن کر رہی تھی۔ پیچھے ہلکی ہلکی سی آواز میں گانا بھی چل رہا تھا۔

حسنِ جاناں کی تعریف ممکن نہیں.....

...افریں افریں... افریں افریں....

اب اس کے اور زاویار کے بیچ صرف اس پھولوں کے پردے کا فاصلہ تھا۔

آج، 1 جولائی 2013 کو، ان کے درمیان ساری دوریاں ختم ہو چکی تھیں۔

وہ دونوں اب ایک دوسرے کے تھے۔

زاویار آہستہ سے اٹھا۔ اس نے پھولوں کے پردے کو اپنے دونوں ہاتھوں سے پیچھے کیا اور جا کر نیمل کا ہاتھ اپنے ہاتھوں میں لے لیا۔ وہ بھی کھڑی ہو گئی۔

اس نے آہستہ سے اس کے چہرے کے سامنے سے لال شیفون کا دوپٹہ اٹھایا، جس کا اس نے گھونگھٹ کیا ہوا تھا۔

ان دونوں کی آنکھیں اب ایک دوسرے پر ٹکی ہوئی تھیں۔ دونوں کی مسکراہٹ جیسے رکنے کا نام ہی نہیں لے رہی تھی۔

وہ لمحہ جیسے وہیں ٹھہر سا گیا تھا۔

وہ دونوں بھی وہیں ٹھہر سے گئے تھے۔

زاویار نے ایک قدم آگے لیا اور آہستہ سے اپنے ہاتھوں سے نیمل کے بازو پکڑے اور اس کے ماتھے پر بوسہ دیا۔
وہ آنکھیں بند کیے وہاں کھڑی تھی۔

اس لمحے اسے ایسا لگا جیسے وہ دنیا کی سب سے خوش قسمت لڑکی تھی۔

آج اس کا زاویار ہمیشہ کے لیے اس کا ہو گیا تھا۔

پیچھے تالیوں کی آواز گونج اٹھی اور لال پھولوں کی پتیاں دونوں کے اوپر گرنے لگیں۔

لیکن آہستہ آہستہ تالیوں کی آواز کم ہونے لگی اور کسی اور کی آواز آنے لگی۔

شاید کوئی اسے پکار رہا تھا۔

وہ منظر اس کی آنکھوں سے غائب ہونے لگا۔

"...نیمل"

آواز بہت دھیمی تھی۔

"...نیمل"

اب کی بار آواز ذرا بلند تھی۔

وہ اپنے کمرے میں لیٹی ہوئی تھی۔ اس کی نظر سامنے تصویروں والی دیوار پر تھی، جہاں اس کی اور زاویار کی
وہی شادی والی تصویر لگی ہوئی تھی۔

اس نے ایک نظر باہر کھڑکی کی طرف ڈالی، جہاں دوپہر ہو چکی تھی۔

وہ نہ جانے کب سے انہی خیالوں میں گم تھی۔

پھر اس نے دوسری طرف دیکھا، جہاں زاویار اس کے لیے شاید چائے لایا تھا۔ ٹرے میں دو کپ تھے۔

وہ آہستہ سے ہاتھوں پر زور ڈال کر اٹھی اور بیڈ کے ساتھ ٹیک لگا کر بیٹھ گئی۔

"...وہ تمہارے ٹیسٹ کروانے تھے کچھ...ڈاکٹر نے کہا تھا"

اس نے چائے کی ٹرے بیڈ پر رکھی اور سائیڈ ٹیبل کا دراز کھولا، جہاں اس نے آخری بار ڈاکٹر کا دیا ہوا وہ پیپر رکھا
تھا، جس پر ٹیسٹ لکھے ہوئے تھے۔

"...پیپر کہاں گیا"

اس نے جیسے بے دھیانی میں کہا اور دراز میں چیزیں ادھر ادھر کرنے لگا۔

"میں نے کروا لیے ہیں ٹیسٹ..."

نیمل بولی۔

اس کی آواز سے وہ کافی تھکی تھکی لگ رہی تھی۔ وہ پہلے سے کافی کمزور نظر آ رہی تھی۔

"جھوٹ تو مت بولو... تم کب باہر گئی ہو؟"

لیبارٹری والے گھر آ کر بھی سیمپل لیتے ہیں آج کل، کووڈ جب سے آیا ہے تب سے ہوم سیمپلنگ سروس بھی ہوتی ہے۔"

وہ جیسے بے زاری سے بول رہی تھی، جیسے بولنے کا دل ہی نہ چاہ رہا ہو۔

"نہیں یقین تو امی سے پوچھ لو۔"

نیمل کا لہجہ کافی ٹھنڈا محسوس ہوتا تھا۔

زاویار نے ایک لمحہ اس کی طرف دیکھا، پھر دراز بند کیا اور بیڈ پر اس کے سامنے بیٹھ گیا۔

زاویار نے اسے چائے کا کپ دیا اور خود اپنا کپ لے کر اس کے سامنے بیڈ پر بیٹھ گیا۔

وہ اپنے ہی خیالوں میں کھوئی ہوئی بس چائے پی رہی تھی، لیکن زاویار کی نظریں کبھی اس پر جاتیں اور کبھی اپنے چائے کے کپ پر۔

اس نے ایک گھونٹ لیا اور اسے بلایا۔

"...نیمل"

آواز دھیمی تھی اور نظریں اب اس کے چہرے پر ٹکی ہوئی تھیں۔

"...ہاں"

نیمل نے بغیر اسے دیکھے جواب دیا۔

وہ خاموش تھا۔

جیسے اسے سمجھ نہیں آ رہی ہو کہ وہ کہاں سے بات شروع کرے۔

بولنا تو وہ پھر سے صرف سوری ہی چاہتا تھا۔

لیکن کیا صرف سوری کہنا سب کچھ ٹھیک کر دے گا؟

شاید نہیں۔

اور وہ اب شاید یہ بات جانتا تھا۔

شاید اسی لیے وہ کچھ بول ہی نہیں پا رہا تھا۔

"...وہ"

وہ کچھ کہنا چاہتا تھا، لیکن نیمل نے اسے بیچ میں ٹوک دیا۔

"مجھے تم سے کوئی شکایت نہیں ہے، زاویار۔"

اس نے زاویار کی طرف دیکھا۔

"نہ ہی کوئی گلہ ہے۔"

"...میں جانتی ہوں... تم ادھر کیا کہنے آئے ہو۔ سوری"

اس نے ایک گہری سانس بھری اور چائے کا گھونٹ لیا۔ "لیکن سوری اسے کہتے ہیں جو آپ سے ناراض ہو، جس کو آپ کی کسی بات سے تکلیف پہنچی ہو، جس کے ساتھ آپ نے کچھ غلط کیا ہو۔"

زاویار اپنے ہاتھ میں کپ لیے بس اسے دیکھ رہا تھا۔

اس کی یہ باتیں زاویار کے سینے میں خنجر کی طرح اتر رہی تھیں۔ اسے نیمل کی ہر بات اپنے اوپر ایک طعنہ لگ رہی تھی۔

"لیکن تم نے نہ ہی مجھے کچھ غلط کہا، نہ ہی میرے ساتھ کچھ غلط کیا... اور نہ ہی میں تم سے ناراض ہوں۔"

،اس نے پھر سے چائے کا کپ منہ کو لگایا اور ایک لمحہ ٹھہر کر بولی

"تو پلینز، یہ بار بار سوری کہہ کر مجھے شرمندہ مت کرو۔"

"...لیکن میں اپنے آپ سے ناراض ہوں... غصہ آتا ہے مجھے اپنے آپ پر"

وہ کچھ لمحے ٹھہر کر بولا۔

اس کی آواز میں تھوڑی کپکپاہٹ تھی۔

"...میں اتنا خود غرض ہو گیا تھا کہ میں نے یہ تک نہیں سوچا کہ وہ بچہ تمہارا بھی تھا"

اس نے ایک لمحے کے لیے اس سے نظریں چرائیں اور تھوک نگلا، لیکن گلے میں شدید درد ہوا۔

"...تم نے تو آٹھ مہینے اسے اپنے ساتھ رکھا تھا"

وہ اب نیمل کی طرف دیکھ رہا تھا، جو ابھی بھی چائے پینے میں مصروف تھی اور اس کی طرف دیکھ بھی نہیں رہی تھی۔

"تو تم سے زیادہ اس سے اور کون پیار کر سکتا تھا؟"

"...اور اس کے بعد"

اس کی آواز اور دھیمی ہو گئی۔

"...اس کے بعد میں نے تمہیں تمہارے حال پر چھوڑ دیا"

نیمل اب بھی خاموش تھی۔

"...تم نے پچھلے تین سال کتنی اذیت میں گزارے ہیں اور میں نے سب دیکھ کر بھی اندیکھا کر دیا"

اس کی آواز ابھرنے لگی تھی۔

"تمہیں ہمارے بچے کا قصور وار ٹھہرایا... یہاں تک کہ ہم ایک کمرے میں رہتے ہوئے بھی اجنبی لگنے لگ گئے۔"

وہ آگے کچھ بولنا چاہتا تھا، لیکن نیمل نے پھر اسے ٹوک دیا۔

"...یہ لو"

نیمل نے خالی چائے کا کپ اس کے آگے کرتے ہوئے کہا۔

اس نے ایک نظر خالی کپ کی طرف ڈالی اور پھر نیمل کی طرف۔

آج اسے نیمل کے چہرے پر نہ ہی بے چینی نظر آ رہی تھی، اور نہ ہی لیکن سکون۔

اس نے اس کے ہاتھ سے کپ لیا اور بیڈ پر پڑی ٹرے میں رکھ دیا۔

اس نے پھر کچھ کہنا چاہا، لیکن پھر سے نیمل نے اسے ٹوک دیا۔

"زاویار، میں تم سے واقعی میں کوئی شکایت نہیں رکھتی... لیکن مجھے پلیز تھوڑا وقت چاہیے۔"

اس نے زاویار کی آنکھوں میں آنکھیں ڈال کر کہا۔

"...میں نے بہت سوچا ہے... لیکن"

وہ رک گئی۔

"...پتا نہیں"

اس نے زاویار سے نظریں چرائیں۔ "میں چاہتی ہوں کہ ہمارا رشتہ پہلے جیسا ہو جائے، لیکن... لیکن شاید میں اب تم پر وہ بھروسا، وہ یقین نہیں کر پا رہی.. جو میں تم پر کیا کرتی تھی، اور جس کی بنیاد پر ہمارا یہ رشتہ قائم ہوا تھا۔"

اس کی آواز دھیمی تھی، جو کمرے تک ہی بہ مشکل محدود تھی۔

اس نے واپس زاویار کی طرف دیکھا۔

"...لیکن... اس وجہ کی سے اب"

اس کی آواز اور دھیمی ہو گئی۔

"...اب مجھے ڈر لگتا ہے کہ کہیں پھر"

وہ رک گئی۔

"...کہیں پھر/..... پھر مجھے تم تنہا نہ چھوڑ دو"

اس کی آنکھوں میں نمی جیسے اترنے کو تھی۔

"میرے اندر سے یہ ڈر نہیں جا رہا مجھے پلیر تھوڑا وقت دو... پلیر۔"

وہ شاید اب اور کچھ نہیں کہنا چاہتی تھی۔

زاویار بھی جیسے اب کچھ اور بولنا نہیں چاہتا تھا۔

اس کمرے میں ایک بار پھر گہری خاموشی چھا گئی۔

زاویار آہستہ سے اٹھا۔

اس کی چائے کا کپ ابھی بھی بھرا ہوا تھا۔

اس نے ٹرے اٹھائی اور ایک نظر نیمل پر ڈالی، جو سیدھا سامنے دیوار کو دیکھ رہی تھی، جہاں ان دونوں کی تصویریں لگی تھیں۔

اس نے ایک نظر اس دیوار پر ڈالی۔

پھر آہستہ سے اس کمرے سے باہر چلا گیا۔

ان دونوں کے درمیان اب ایسی دوری تھی جو ان دونوں کے چاہنے کے باوجود بھی ختم نہیں ہو رہی تھی۔

کبھی کبھی دھوکا دینے کے لیے بے وفائی کرنا ضروری نہیں ہوتا، بس اس وقت اس کا ساتھ چھوڑ دینا کافی ہوتا ہے جب اسے آپ کی سب سے زیادہ ضرورت ہو۔

اگلے دن سردی کچھ کم تھی، دھوپ بھی اچھی خاصی نکلی ہوئی تھی۔ لوگ ابھی ظہر کی نماز پڑھ کر فارغ ہوئے تھے۔ اس نے کالے رنگ کی جینز کے ساتھ کالے رنگ کی لیڈر جیکٹ پہنی تھی۔ وہ ایک کندھے پر بیگ لٹکائے، ایک بہت بڑے سبز لان سے ہوتے ہوئے، فون استعمال کرتے ہوئے جا رہا تھا۔

وہ سامنے ایک بینچ پر جا کر بیٹھا، جہاں اس کا روزانہ کا دوست ارمان بیٹھا تھا۔

"چل یار، کہیں چلتے ہیں..." ارمان نے کہا۔

"نہی... ارمان، میں نے کہیں جانا ہے... کل چلتے ہیں۔" عدیان نے فون بند کر کے میز پر رکھ دیا۔

"کل میری جان پریزنٹیشن ہے ہماری..." ارمان نے جیسے طنز کیا۔

"تو..." عدیان کو جیسے فرق ہی نہ پڑا۔

"بھائی، تُو نے اپنے مٹز میں مارکس دیکھے ہیں؟ مشکل سے پاس ہوا ہے تُو۔"

"ہاں، تو پڑھا ہے، تب پاس ہوا ہوں نا۔"

"مشکل سے ہوا ہے پھر بھی..." ارمان سنجیدگی سے بول رہا تھا۔

"اگر تُو نے پڑھائی کی باتیں کرنی ہیں تو میں جا رہا ہوں..." عدیان نے جیسے بیزارى سے بولا۔

"اچھا، نہیں بولتا بھائی اب..." ارمان نے ہلکا سا قہقہہ چھوڑا۔

"...بچھلے سال... ویسے تیرے جی پی اے 3.67 تھا، لیکن اس بار پکا 2 سے بھی نیچے جائے گا"

"ارمان..." اس نے جیسے ارمان کو آخری وارننگ دی۔

"اچھا، اب سے نو پڑھائی کی باتیں۔"

ارمان نے مسکراتے ہوئے اس سے کہا۔ اس نے جیب سے اپنا فون نکالا۔

آج کل عدیان کو جیسے پڑھائی میں کوئی دلچسپی ہی نہیں تھی اور نہ ہی وہ نمازیں باقاعدگی سے پڑھ رہا تھا۔ وہ جیسے اپنے آپ میں ہی الجھتا جا رہا تھا۔

اچانک عدیان کا فون بجا، لیکن اس نے فون دیکھتے ہی بند کر دیا۔

"...اٹھا لے، تیرے پاپا نے کوئی بات کرنی ہوگی"

ارمان، جو اس کے ساتھ ہی بیٹھا تھا، اس کی نظر عدیان کے فون پر پڑی۔ اور خود وہ اپنے فون پر ریلز اسکرول کرنے لگ گیا۔

"...ارے چھوڑ یار، گھر جا کر بات کر لوں گا... یہی پوچھنا ہوگا کہاں ہو... کدھر ہو"

وہ جیسے اس بات کو مذاق میں ٹالنا چاہتا تھا۔

لیکن اس کا فون پھر ایک بار بجا۔

"...میں آتا ہوں"

وہ اپنا فون اٹھا کر تھوڑا آگے ایک درخت کے ساتھ کمر لگا کر کھڑا ہو گیا۔ ارمان اس کے سامنے بیٹھا تھا لیکن اتنے فاصلے پر کہ وہ اس کی بات نہیں سن پا رہا تھا۔

"ہیلو... السلام علیکم۔" اس نے دھیمی آواز میں کہا۔

"وعلیکم السلام بیٹا... کیسے ہو؟"

سکندر اپنے گھر کی بالکونی میں کھڑا تھا، اور اپنے دونوں بازو بالکونی کے جنگلے پر ٹکائے ہوئے تھا۔

آج بہت وقت بعد ان دونوں کی بات ہو رہی تھی۔

"...جی، میں ٹھیک"

وہ نیچے بغیر وجہ کے اپنے سفید جوگرز کو دیکھ رہا تھا۔

"...بیٹا، آج تم ایک کام کرنا، یونیورسٹی کے بعد وریشہ کو لے کر ادھر آ جانا"

وہ بالکونی سے نیچے بچوں کو کھیلتے ہوئے دیکھ رہا تھا۔

"...پاپا... وہ"

وہ ایک لمحے کے لیے رکا، "میرے فائنلز ایگزامز شروع ہونے والے ہیں اور اس لیے سیمسٹر پروجیکٹس بھی جمع کروانے ہیں... تو اس لیے میں اگلے پندرہ بیس دن نہیں آ سکتا..." وہ نہایت آرام سے بول رہا تھا۔

"اچھا ٹھیک ہے... میں پھر خود وریشہ سے ملنے آ جاؤں گا"

"...ٹھیک ہے... پاپا پھر میں رکھتا ہوں، میری کلاس کا ٹائم ہو رہا ہے"

وہ اب کی بار تھوڑا تیزی میں بولا۔

"...اچھا، خدا حافظ"

سکندر نے فون بند کر دیا۔ وہ اب فون ہاتھ میں دبائے اندر کی طرف چل دیا، جہاں گھر کی حالت بہت خراب تھی، چیزیں ہر جگہ بکھری ہوئی تھیں۔

"اب یہ سب کون صاف کرے گا... اس نے تو آنا نہیں۔"

اس نے نچلے والے ہونٹ کو چباتے ہوئے سارے گھر پر نظر ڈالتے ہوئے سرگوشی کی۔

ادھر عدیان فون بند کر کے واپس اپنے دوست کے پاس جا بیٹھا۔

"اوئے عدیان، چل لے نا یار بابر، آج تو کلاسز بھی نہیں ہیں..." ارمان نے جیسے التجا کی ہو۔

"نہیں یار... مجھے پاپا نے بلایا ہے... ضروری کام ہے ان کو..." عدیان نے بیگ اٹھاتے ہوئے کہا۔

"اچھا ٹھیک ہے، پرسوں چلیں گے پھر۔" ارمان نے جیسے سختی سے بولا۔

"...ڈن... عدیان کھڑا ہوا۔ "چل، میں چلتا ہوں"

عدیان نے اس سے ہاتھ ملایا اور بابر کے راستے چلنے لگا۔

وہ شاید کسی کو کال ملا رہا تھا۔

"ہیلو... جی، میری اپائنٹمنٹ تھی آج ڈاکٹر عفاف کے ساتھ... وہ اوپیلیل ہیں نا؟"

وہ چلتے چلتے باہر بات کر رہا تھا۔

وہ کچھ لمحے خاموش رہا۔

"جی ٹھیک ہے... تھینک یو۔"

اس نے فون جیب میں رکھا اور سیدھا چلتا رہا۔

عدیان سکندر کو اپنے باپ سے کوئی اور چیز وراثت میں شاید نہ ملی ہو، لیکن جھوٹ بولنے کی صلاحیت اسے اپنے باپ سے بھی بڑھ کر ملی تھی۔ اسے جھوٹ کو سچ کے کپڑے میں ڈھانپنا بہت اچھی طرح آتا تھا... اپنے باپ سے بھی زیادہ اچھا... اتنا اچھا کہ وہ اپنے جھوٹوں پر خود بھی جی رہا تھا

|-----|

--- چند ماہ پہلے ---

|-----|

شام ہو چکی تھی، پورا دن سورج کی گرمی جو ہر طرف پھیلی ہوئی تھی، اس میں اب تھوڑی کمی آئی تھی۔ اور آسمان پر اب تھوڑے بادل بھی آ رہے تھے۔

آشیانہ احمد کی گھنٹی بجی۔

"کون...؟" نیمل آہستہ سے باہر صحن میں آئی۔

"کھولو...؟" روبینہ باہر کی طرف کھڑی ہوئی بولی۔

"السلام علیکم روبینہ باجی...؟" نیمل نے دروازہ کھولتے ہی روبینہ کو کہا۔

وعلیکم السلام۔" روبینہ نے مسکراتے ہوئے جواب دیا۔ وہ اندر آئی، پیچھے عدیان شاید ٹیکسی والے کو پیسے دے رہا تھا۔

"وریشہ کا کیا حال ہے...؟"

نیمل نے پیار سے وریشہ کو روبینہ کی گود سے لیا، اور اس کے چہرے پر پیار کیا، اور روبینہ آہستہ سے اندر کی طرف چلی گئی۔

"...السلام علیکم مامی"

عدیان نے اندر آتے ہی سلام کیا۔ اس کے ہاتھ میں کالا بڑا بیگ تھا، جس میں شاید ان کے کچھ کپڑے وغیرہ تھے۔

"وعلیکم السلام، کیسے ہو؟"

نیمل نے ایک نظر عدیان کی طرف ڈالی، اور پھر وہ وریشہ کے ساتھ باتیں کرنے میں لگ گئی۔

وہ شاید کچھ دن وہاں رہنے آئے تھے۔

"...ٹھیک ہوں"

اس نے مسکرا کر جواب دیا اور بیگ لے کر اندر کی طرف چلا گیا، اور نیمل پیچھے وریشہ کے ساتھ ہنستی اور باتیں کرتی ہوئی اسے گود میں اٹھائے آ رہی تھی۔

رات اب تھوڑی گہری ہو چکی تھی۔ روبینہ بیڈ کی ایک طرف، ایک ٹانگ نیچے لٹکائے بیٹھی تھی۔ وہ آہستہ آہستہ وریشہ کو کمر پر تھپتھپا رہی تھی، اسے سلانے کے لیے، اور اس کے دوسری طرف رمیسہ بیگم تھیں۔ وہ دونوں آپس میں شاید کوئی بات کر رہی تھیں۔ کمرے میں صرف ایک لیمپ کی روشنی تھی، جو صرف آرام دہ کمرے میں راستہ دکھا رہی تھی۔

نہیں امی، میں نے سوچ لیا ہے، میں نے جاب کرنی ہے... میں اس طرح کسی کے سامنے ہاتھ نہیں پھیلا سکتی اب"

وہ دونوں دھیمی آواز میں بات کر رہی تھیں، اور پنکھے کی آواز سے ان کی آواز کمرے سے باہر نہیں جا رہی تھی۔

"...روبینہ، زویار بھائی ہے تیرا، کوئی ایرا غیرا تو نہیں"

رمیسہ بیگم اپنا دایاں بازو سر کے نیچے دبائے لیٹی روبینہ کو دیکھ رہی تھیں۔

"... بے شک ایرا غیرا نہیں ہے، لیکن اس کے اپنے بھی تو خرچے ہیں"

سامنے واش روم کا دروازہ کھلا، عدیان باہر آیا۔ روبینہ ایک لمحے کے لیے خاموش تھی، لیکن پھر بولی

"کب تک وہ میرا اور میرے بچوں کا خرچہ اٹھائے گا۔"

عدیان یہ سب سن رہا تھا۔ وہ بھی روبینہ کے سامنے، ایک ٹانگ نیچے لٹکائے بیڈ پر بیٹھ گیا۔

"جاب کیسے کرو گی، اس کا دھیان کون رکھے گا؟"

رمیسہ بیگم نے وریشہ کی طرف اشارہ کیا۔

"...تو اس دنیا میں کئی اور عورتیں ہیں جو کام کے ساتھ بچوں کو بھی سنبھال لیتی ہیں"

عدیان نے رمیسہ بیگم کی طرف دیکھ کر آہستہ سے کہا۔

"وہ تو ٹھیک ہے... لیکن سکندر..." رمیسہ بیگم نے روبینہ کی طرف دیکھا۔

روبینہ ایک دو لمحے کے لیے چپ رہی۔

"اس انسان نے آج تک نہ اپنے بچوں کا خرچہ اٹھایا اور نہ میرا۔" اس نے رمیسہ بیگم کو دیکھا۔

"پھر بھی شوہر ہے تیرا... ایسے پوچھے بغیر... کیسے ہوگا؟"

رمیسہ بیگم نے جیسے پریشان ہوتے ہوئے کہا۔

"...آج تک اس نے عید پر بھی کوئی کپڑا مجھے یا بچوں کو نہیں لے کر دیا"

"نہ عیدان کی پڑھائی کا خرچہ، وہ تو سارا پیسہ بس باہر کی عورتوں... روبینہ رک گئی۔

اس نے ایک نظر عیدان کو دیکھا، اور پھر رمیسہ بیگم کو۔

"وہ تو بس گھر میں راشن لا کر ہی ہم پر احسان کر دیتا ہے..." اس نے جیسے بات بدل دی۔

عیدان نے رمیسہ بیگم سے جیسے نظریں چرائیں۔

"...ان کو تو کبھی اتنی فرصت نہیں ہوئی کہ کوئی فروٹ لے آئیں، یا کہیں باہر لے جائیں"

عیدان نے روبینہ کی طرف دیکھتے ہوئے کہا۔

روبینہ اب چپ تھی۔

"عیدان کا ایک سال ہو گیا ہے یونیورسٹی کا، دیکھنا، بس تھوڑا ٹائم صبر کر لے روبینہ۔"

رمیسہ بیگم نے عیدان کی طرف دیکھا۔

"تیرے سارے مشکلیں آسان ہو جائیں گی۔"

"...بس ایک دفعہ یہ پڑھ لکھ جائے تو مجھے پھر وریشہ کی ٹینشن نہیں ہوگی کبھی"

روبینہ نے عیدان کی طرف دیکھتے ہوئے کہا۔

یہ پہلی دفعہ نہیں تھا جب عیدان نے ایسی کوئی بات سنی ہو۔ اسے اپنی ذمہ داری کا احساس تھا۔ وہ جانتا تھا، اس کی ماں کی ساری امیدیں اب صرف اس پر ہیں۔

اس نے ایک نظر وریشہ پر ڈالی، اور ایک روبینہ پر۔

"...لیکن میں پھر بھی جاب کروں گی"

روبینہ نے رمیسہ بیگم کو دیکھا، اور پھر عیدان کو۔

"...عیدان کی پڑھائی کو تو ابھی تین سال باقی ہیں"

"تو پھر سکندر کو کیا کہو گی؟" رمیسہ بیگم نے کہا۔ "شوہر سے اجازت لینی پڑتی ہے۔"

"...پتا نہیں امی"

روبینہ جیسے اب اس سوال سے تھک چکی تھی۔ اس کی شادی کو بیس سال ہو چکے تھے، لیکن آج تک یہ جملہ وہ شاید بیس لاکھ سے بھی زیادہ سن چکی تھی۔

اچانک وریشہ ہلی اور کروٹ بدل کر روبینہ کے ساتھ لگ گئی۔ روبینہ نے اس کے ماتھے پر پیار کیا اور اس کے سر پر ہاتھ پھیرنے لگی۔

اب کمرے میں بالکل خاموشی تھی، اور صرف پنکھے کی آواز ہی گونج رہی تھی

آج کا دن آسمان پر بادل چھائے ہوئے تھے اور تیز ہوائیں چل رہی تھیں۔ مون سون کی پہلی بارش کی وجہ سے گرمی میں بھی تھوڑی کمی آ گئی تھی۔ پورے گھر میں دن کی روشنی پھیلی ہوئی تھی۔

روبینہ کمرے میں عصر کی نماز پڑھ رہی تھی، اور وریشہ بیڈ کے درمیان میں سو رہی تھی۔ اچانک گھنٹی بجی، لیکن روبینہ شاید ابھی تیسری رکعت میں تھی۔ تھوڑی دیر بعد گھنٹی دوبارہ بجی۔

پھر بجی۔

اب کی بار روبینہ سلام پھیر رہی تھی۔ وہ سلام پھیرتے ہی ننگے پاؤں دروازہ کھولنے چلی گئی۔

"ایک تو بندہ باہر سے گرمی میں تھکا ہوا آئے... اور ان سے ایک دروازہ بھی نہیں کھولا جاتا۔"

سکندر نے پنجابی میں اندر آتے ہوئے کہا۔ اس کی آواز تھوڑی اونچی تھی۔

"...نماز پڑھ رہی تھی"

روبینہ اس کے پیچھے آہستہ سے کمرے میں واپس گئی۔

"...پتا نہیں نمازیں پڑھ کر کس کو پاگل بناتے ہیں"

وہ منہ میں بڑبڑایا۔ وہ جائے نماز اٹھا رہی تھی، لیکن اس نے سن لیا تھا۔

"جائے بنا دوں؟"

اس نے جائے نماز بیڈ کی سائیڈ پر رکھی اور سر سے دوپٹہ اتار کر گلے کے گرد ڈال لیا۔

"...ہاں"

وہ اب بیڈ پر وریشہ کے ساتھ لیٹا تھا۔ اس نے وریشہ کے ماتھے پر پیار کیا اور پھر فون پر شاید کسی کو میسج کرنے لگ گیا۔ روبینہ نے ایک نظر اس پر ڈالی اور پھر گہری سانس لے کر کچن میں چلی گئی۔

وہ چائے بنا رہی تھی کہ پیچھے سے سکندر گزرا۔

"چائے ڈرائنگ روم میں رکھ دینا۔"

روبینہ خاموش رہی۔ سکندر بھی اپنا فون ڈرائنگ روم میں صوفے پر رکھ کر واش روم میں چلا گیا۔

وہ چائے بنا کر ڈرائنگ روم میں لائی۔ سکندر ابھی بھی واش روم میں تھا۔ اس نے چائے شیشے کی میز پر رکھی، جس کا کانچ ایک دم سلامت تھا، اور اس کی نظر بے اختیار سامنے سکندر کے کھلے ہوئے فون پر جا پڑی۔

وہاں کوئی چیٹ کھلی ہوئی تھی۔

وہ ایک لمحے کے لیے جیسے وہیں جم گئی۔ اس کی نظریں فون کی اسکرین پر ٹکی ہوئی تھیں۔

پھر وہ ایک قدم آگے بڑھی اور اس نے فون اٹھا لیا۔

وہ چیٹ کو اوپر اسکرول کرتے ہوئے پڑھتی جا رہی تھی۔ اس کی آنکھیں اب نم ہونے لگی تھیں۔ وہ پیچھے ہٹی اور جیسے صوفے پر گر سی گئی۔

صوفے پر بیٹھے ہوئے بھی وہ چیٹ پڑھتی رہی۔

اسے پتا ہی نہیں چلا کہ کب سکندر واش روم سے نکل کر اس کے پاس آ کر کھڑا ہو گیا۔

"...میرا فون بے یہ"

وہ اونچی آواز میں پنجابی میں بولا اور اس کے ہاتھ سے فون چھین لیا۔ وہ غصے سے اسے گھور رہا تھا۔

"یہ عورت کون ہے؟"

وہ اب آہستہ سے کھڑی ہوئی۔ اس کی نظریں سکندر کی نظروں سے مل رہی تھیں، جہاں نہ کوئی ندامت تھی، نہ شرمندگی۔

"کوئی نہیں... آفس سے ہے۔"

اس نے موبائل پر چیٹ بند کی۔

"...دیکھ کر تو لگ رہا ہے بہت کچھ ہے وہ آپ کی"

اس کی آواز جیسے ساتھ چھوڑ رہی تھی۔

"پڑھ تو لیے ہیں تم نے میسج... اب اور کیا بتاؤں؟"

اس نے مسکرا کر کہا، فون جیب میں ڈالا اور جانے لگا۔

"...کچھ تو شرم کر لیں"

اس نے تھوک نگلا، لیکن گلے میں شدید درد ہوا۔

"...اب تو یہ سب کام چھوڑ دیں"

سکندر جاتے جاتے رک گیا۔

اس کی آواز میں کپکپاہٹ تھی۔

"...جوان بیٹا ہے آپ کا، اور چھوٹی بیٹی بھی... کبھی ان کو پتا لگا تو کیا منہ"

وہ بول ہی رہی تھی کہ سکندر نے اتنی زور سے اس کے بازوؤں کو پکڑا کہ اس کی آنکھوں سے آنسو بہنے لگے۔

"کون بتائے گا انہیں؟"

سکندر نے غصے سے روبینہ کی آنکھوں میں دیکھا۔

"ہاں، بولو... تم؟"

اس کی آواز دھیمی تھی، لیکن اس کی پکڑ اور مضبوط ہوتی جا رہی تھی۔

"...عدیان بچہ نہیں ہے... آج نہیں تو کل اسے خود پتا چل جائے گا"

روبینہ نے تھوڑے دانت چباتے ہوئے کہا، لیکن آنکھوں سے آنسو بہہ رہے تھے۔ اسے بازوؤں میں درد ہو رہا تھا۔

"...تو لگنے دو پتا"

اچانک اس کے فون کی گھنٹی بجی۔

اس نے روبینہ کو زور سے چھوڑ دیا، جیسے دھکا دیا ہو۔ وہ پیچھے جا کر صوفے پر گر گئی۔

"...ہاں... مروہ"

سکندر نے روبینہ کی طرف دیکھتے ہوئے مسکرا کر کہا اور آہستہ سے دوسرے کمرے کی طرف چلا گیا، جہاں وریشہ سوئی ہوئی تھی۔

وہ اُدھر ہی صوفے پر بیٹھی رو رہی تھی، لیکن اس کی آواز نہیں آ رہی تھی۔

اس کی نظر سامنے چائے کے کپ پر پڑی، جو وہ تھوڑی دیر پہلے لائی تھی۔

یہ پہلی دفعہ نہیں تھا جب اسے سکندر کے باہر کسی چکر کا پتا چلا ہو، لیکن ہر بار وہ اچھے کی امید کرتی تھی، کیونکہ اس کی ماں نے صرف اسے صبر ہی سکھایا تھا۔

اور یہ امید اور صبر ہر بار اسے توڑ کر رکھ دیتا تھا۔

اس ڈرائنگ روم کا ایک اور دروازہ بھی تھا جو باہر کی طرف کھلتا تھا، جو ابھی بند تھا۔ وہاں عدیان کندھے پر بیگ لٹکائے کھڑا تھا۔

اس کی آنکھیں نم تھیں۔

وہ سب سن چکا تھا۔

وہ وہاں کھڑا جیسے جم سا گیا تھا۔ لیکن پھر اس نے ہاتھوں سے آنکھیں صاف کیں اور صحن والا دروازہ کھٹکھٹایا۔

دس پندرہ سیکنڈ بعد روبینہ نے دروازہ کھولا۔

اس کی آنکھیں ایک دم خشک تھیں۔

وہ مسکرا رہی تھی۔

"...السلام علیکم"

عدیان نے مسکراتے ہوئے کہا۔

"...وعلیکم السلام"

روبینہ نے اس کا ہاتھ چوما، جیسے وہ ہمیشہ کرتی تھی جب بھی عدیان یونیورسٹی سے آتا یا جاتا تھا۔

"منہ ہاتھ دھو لو، میں کھانا لگاتی ہوں۔"

وہ کچن میں چلی گئی، لیکن عدیان وہیں کھڑا رہا۔

وہ سامنے اپنے باپ کو دیکھ رہا تھا۔

عدیان کو سب پتا تھا، اس کے باپ کے بارے میں ہر وہ بات جو اس کی ماں اسے نہیں بتائی تھی۔

کیونکہ اس کی ماں کو لگتا تھا کہ شاید اس طرح وہ ایک باپ کو اپنے ہی بیٹے کی نظروں میں گرنے سے بچا لے گی۔

لیکن وہ غلط تھی۔

|-----|

---- موجودہ دن ----

|-----|

باہر سورج کی روشنی اب کافی مدہم ہو چکی تھی۔ زیادہ تر لوگ لنچ بریک سے واپس کام پر دھیان دے رہے تھے۔ ہر کوئی اپنے کاموں میں مصروف تھا اور چھٹی ہونے کا انتظار کر رہا تھا۔

نیمل ایک ہسپتال میں ایک کمرے کے باہر بینچ پر، ٹانگ پر ٹانگ رکھے، موٹی شال اوڑھے، گود میں فائل رکھے بیٹھی تھی۔ اس نے سر پر ٹوپی پہن رکھی تھی۔ وہ اپنی ہی کسی الگ دنیا میں گم تھی۔

"...نیمل عزیز"

ایک نرس اسے بلانے آئی۔

"...جی"

نیمل جیسے نیند سے جاگی، لیکن وہ سوئی ہوئی نہیں تھی۔

"...آپ آ جائیں"

نرس نے نیمل کو اپنے ساتھ کمرے میں آنے کا کہا اور وہ اٹھ کر نرس کے ساتھ کمرے میں چلی گئی۔

پیچھے عدیان ہسپتال کے دروازے سے کندھے پر بیگ ڈالے اندر آ رہا تھا۔ وہ سیدھا نیمل کے پیچھے سے گزرا اور نیمل اندر چلی گئی۔

وہ لفٹ میں سوار ہوا اور اس نے تھرڈ فلور کا بٹن دبایا۔

وہ تیسری منزل کے باہر ریسپشن پر گیا اور وہاں اس نے ریسپشنسٹ سے کوئی بات کی اور سیدھا ایک کمرے کے باہر چلا گیا۔

اس نے ایک نظر باہر لگے بورڈ پر ڈالی، جہاں "ڈاکٹر عفاف الہی، سائیکاٹرسٹ" لکھا تھا۔

اس نے ہلکا سا دروازہ کھٹکھٹایا کیا۔

"...آ جائیں"

اندر سے آواز آئی۔

اس نے ہلکا سا دروازہ کھولا۔ اندر ایک تقریباً پچیس سال کی لڑکی تھی، جو فون پر شاید کسی کو میسج کر رہی تھی، لیکن عدیان کو دیکھتے ہی اس نے فون بند کر کے سامنے میز پر رکھ دیا اور ذرا سیدھی ہو کر بیٹھ گئی۔

"السلام علیکم۔"

عدیان نے آہستہ سے اندر آتے ہوئے کہا۔ کمرہ دن کی روشنی سے روشن تھا اور کافی صاف بھی تھا۔

"وعلیکم السلام۔"

وہ کھڑی ہوئی۔

"...ادھر آ جائیں"

اس نے عدیان کو سامنے دیوار کے ساتھ لگے ایک صوفے پر بیٹھنے کا اشارہ کیا اور خود سامنے والے صوفے پر بیٹھ گئی۔ درمیان میں ایک چھوٹا سا کافی ٹیبل تھا، جہاں ایک ڈائری، قلم پڑا تھا اور پانی کا ایک خالی گلاس پڑا تھا۔

"تو آج کل کیا کر رہے ہیں آپ؟"

اس نے ڈائری اٹھاتے ہوئے کہا۔

"...وہی روٹین ہے۔ یونیورسٹی، گھر، اور"

وہ تھوڑا ٹھہرا۔

"اور وہی سر کا درد... سانس اٹکنا"

اس نے بیگ صوفے کے ساتھ نیچے فرش پر رکھ دیا۔

"...ہم"

ڈاکٹر عفاف نے ڈائری کھولتے ہوئے اس کی طرف دیکھا۔

"آپ نے پچھلی دفعہ مجھے بتایا تھا کہ آپ کو ایک ہی خواب بار بار آتا ہے اور ایک زوردار چیخ آتی ہے خواب میں

جس کی وجہ سے آپ کے سر میں درد ہوتا ہے۔ آپ کو سانس لینے میں بھی پر اہم ہوتی ہے... ہے نا؟"

اس نے عدیان کی آنکھوں میں آنکھیں ڈال کر کہا۔

"...جی"

"ہم... اچھا... خواب میں کیا آتا ہے؟"

وہ اب پیچھے ٹیک لگا کر آرام سے بیٹھ گئی، لیکن عدیان نے اس بار اس سے نظریں چرائیں۔ وہ بالکل خاموش تھا۔

ایک لمحے کے لیے وہاں بالکل خاموشی تھی۔

"...عدیان"

اس نے اب ڈائری بند کی اور اپنی گود میں رکھ لی۔

"مجھے یہ بتائیں کہ آپ میرے پاس کیوں آئے تھے؟"

"...کیونکہ میرے سر میں درد ہوتا تھا اور وہ مجھ سے برداشت نہیں ہوتا تھا"

اب کی بار عدیان نے اس کی طرف دیکھا۔

"اور مجھے لگا کہ مجھے کسی سائیکیاٹرٹ کے پاس جانا چاہیے۔ وہی میرے اس اینزائٹی کا کچھ کر سکتا ہے۔"

وہ سانس لینے کے لیے تھوڑا ٹھہرا۔

"...اس لیے میں آپ کے پاس آیا"

"اچھا... میں نے جو دوا دی، اس سے آپ کا سر کا درد کم ہوتا ہے؟"

"نہیں... لیکن سانس اٹکنا تھوڑا کم ہے۔"

عدیان کی نظر اب کافی ٹیبل پر پڑی، جہاں پانی کا ایک خالی گلاس پڑا تھا۔

آپ کو اینزائٹی اٹیکس آتے ہیں۔ وہ میڈیسن کی وجہ سے تھوڑے کنٹرول میں تو ہیں، بٹ ابھی بھی ہیں۔ اینڈ دیٹس دی ریزن

آپ کو میرے ساتھ کھل کر بات کرنی ہوگی۔ جو بھی آپ کے ساتھ چل رہا ہے، جو بھی آپ خواب میں دیکھتے ہیں...

ایوری تھنگ... اینڈ بلیو

می، اٹز فار یو۔"

"...ہم"

عدیان نے ہاں میں سر ہلایا۔

"...اچھا تو پھر سے شروع کرتے ہیں"

اس نے ڈائری کھولی اور قلم پکڑا۔

"آپ کو کیسا خواب آتا ہے بار بار؟"

اس کی نظریں عدیان پر تھیں، لیکن عدیان کی نظریں اب بھی کافی ٹیبل پر ہی ٹکی ہوئی تھیں۔ وہ اپنے دونوں بازوؤں کا بوجھ اپنی ٹانگوں پر رکھے، جھک کر بیٹھا تھا اور دونوں ہاتھوں کی انگلیاں آپس میں ملی ہوئی تھیں۔

"...اندھیرا ہوتا ہے ہر طرف"

وہ دھیمی آواز میں بول رہا تھا۔

"...اور ایک لمبی گلی ہوتی ہے... جو سیدھا قبرستان کی طرف جاتی ہے"

وہ ایک لمحہ رکا۔

"...میں ہمیشہ نہ چاہتے ہوئے بھی قبرستان کی طرف چلا جاتا ہوں... اور وہاں"

وہ رک گیا، جیسے آگے بولنا نہیں چاہتا ہو۔

"وہاں کیا ہوتا ہے؟"

ڈاکٹر عفاف نے پوچھا۔

پھر خاموشی چھا گئی۔

"...عدیان... بتاؤ وہاں کیا ہوتا ہے"

"...وہاں"

اس کی آواز اب پہلے سے بھی زیادہ ہلکی تھی۔

"...میری ماما تھیں... خون سے"

"...خون سے لت پت"

وہ پھر خاموش ہو گیا۔

"...پھر"

اب کی بار وہ جواب نہیں دے رہا تھا، بلکہ وہ جیسے وہیں بیٹھا جم گیا تھا۔

"عدیان... بتاؤ، پھر کیا دیکھا؟"

اب اس کی آواز عدیان کے لیے دھیمی پڑنے لگی تھی اور اس کی ماں کی چیخیں اس کے کانوں میں آنے لگی تھیں۔

اس کی آنکھوں کے آگے دھند سی چھا گئی اور وہ اس اندھیری گلی کے آخر میں، قبرستان کے شروع میں کھڑا تھا، جہاں اس کی ماں کی قبر تھی۔

"...عدیان... مجھے انہوں نے مارا ہے"

اس کی ماں، روبینہ، خون میں لت پت قبرستان میں کھڑی تھی۔ ہر طرف اندھیرا تھا، لیکن چاند کی روشنی اچھی خاصی تھی اور عدیان سامنے کھڑا رو رہا تھا۔

کنتوں کے بھونکنے کی آوازیں اور بلی کے بولنے کی آوازیں ایک ساتھ آ رہی تھیں۔

"...ماما"

اس نے اونچا سا چیخا۔

وہ بھاگ رہا تھا اپنی ماں کی طرف، لیکن وہ ٹھوکر کھا کر گر گیا۔ وہ اٹھنا چاہتا تھا، لیکن اٹھ نہیں پا رہا تھا، جیسے اس کی ٹانگوں میں جان ہی نہ بچی ہو۔

"...عدیان... مجھے ان سے بچا لو"

اس کی ماں کے سامنے ایک کالا سایہ تھا، جو اس کی ماں کی طرف آہستہ آہستہ بڑھ رہا تھا۔

"...ماما"

وہ چیخا، لیکن اس کی آواز نے اس کا ساتھ چھوڑ دیا تھا۔

وہ اُدھر گرا اپنی ماں کی چیخیں اور پکار سن رہا تھا، جو اسے مدد کے لیے بلا رہی تھی۔

اس کی ماں آہستہ آہستہ الٹے قدم پیچھے جا رہی تھی۔

"...عدیان"

وہ پھر سے چیخی۔

عدیان رینگتے ہوئے آگے آنا چاہتا تھا، لیکن اس سے وہ بھی نہیں ہو پا رہا تھا۔

وہ کالا سایہ اب اس کی ماں کے قریب تھا۔

وہ اچانک اس کی ماں کو لے کر ہوا میں غائب ہو گیا۔

"...ماما"

عدیان اتنی اونچی چیخا کہ اس کی آواز اس کے اپنے کانوں میں گونجتی رہی۔

اچانک اس کے کانوں میں زور زور سے کسی کے ہنسنے کی آوازیں آنے لگیں۔ اور وہ آوازیں اتنی زیادہ تھیں کہ عدیان نے زمین پر لوٹتے ہوئے اپنے کانوں پر ہاتھ رکھ لیے۔

وہ درد کے مارے زمین پر ادھر ادھر ہو رہا تھا اور ساتھ ہی آخر میں اس کی ماں کی ایک زوردار چیخ سنائی دی۔

اس کے آس پاس قبریں تھیں۔

بے تحاشا قبریں۔

اور وہ ان کے بیچ زمین پر لوٹ پوٹ ہو رہا تھا۔

اب وہ چیخنے کی آواز آہستہ آہستہ غائب ہونے لگی تھی۔

"...عدیان"

کسی نے اسے پکارا، لیکن آواز شاید بہت دور سے آ رہی تھی۔

"عدیان، سو گئے ہو کیا؟"

اب کی بار آواز زیادہ تھی۔

"...عدیان"

اسے جیسے جھٹکا لگا۔

اب دھندلاہٹ ختم ہو گئی تھی اور وہ اسی کمرے میں ڈاکٹر عفاف کے سامنے تھا۔

"...ہاں"

وہ جیسے تھوڑا چونکا تھا۔

"پھر کیا ہوا؟"

"...پھر"

اس نے ایک گہری سانس بھری اور اب اس کی نظریں ڈاکٹر عفاف پر جم گئی تھیں۔

وہ خون میں لت پت تھیں... کہہ رہی تھیں انہیں انہوں نے مارا ہے اور مجھے مدد کے لیے پکار رہی تھیں، لیکن میں "ان کی مدد نہیں کر

پایا"

وہ ایک لمحہ رکا۔

"...اور... اور وہ کالا سایہ انہیں اپنے ساتھ لے گیا"

اس کی آواز میں لرزش تھی۔

"اور پھر بہت زیادہ ہنسنے کی آوازیں آنے لگیں اور پھر میری ماما کی زوردار چیخ.. جس کی وجہ

سے ہمیشہ مجھے اینزائٹی اٹیک ہوتا ہے"

وہ اب پیچھے ہو کر ٹیک لگا کر بیٹھ گیا۔ اب اس کی نظریں اپنے سامنے پڑے فلاور ویز پر تھیں، جو ڈاکٹر عفاف کے صوفے کے پیچھے تھا۔

"وہ کالا سایہ کس کا تھا؟"

ڈاکٹر عفاف کی نظریں اسی پر تھیں۔

"پتا نہیں۔"

تیزی سے جواب آیا۔

"وہ کالا سایہ کر کیا رہا تھا... تمہارے خیال میں؟"

اب کی بار ڈاکٹر عفاف نے ڈائری بند کر دی اور میز پر رکھ دی، پھر تھوڑا آگے ہوئی۔

"...شاید"

اس نے نظریں اب ڈاکٹر عفاف پر ڈالیں۔

"...شاید وہ مارنے آیا تھا"

"کس کو؟"

"...ماما کو"

"کیوں؟"

"...پتا نہیں"

"تمہاری ماما کی ڈیٹھ کیسے ہوئی؟"

"...وہ"

وہ رک گیا، جیسے الفاظ نہیں نکل رہے ہوں۔

"...ہمت کرو... اور بتاؤ مجھے"

"...وہ چھت کے اوپر تھیں... جہاں پانی کی ٹینکی تھی"

اس نے تھوک نگلا، لیکن اسے ایسا لگا جیسے اس نے پتا نہیں کون سا کانٹا نگل لیا ہو۔

"...اور ان کا پاؤں پھسل گیا"

"تمہاری ماما خواب میں کہہ رہی تھیں کہ انہیں کسی نے مارا؟"

"...ہمم"

عدیان نے ہاں میں سر ہلایا۔

"کئی دفعہ ہمارا دماغ بار بار ایک ہی چیز بتاتا ہے، لیکن ہمارا دل اس چیز کو ماننا نہیں چاہتا۔"

ڈاکٹر عفاف نے اب پیچھے صوفے پر ٹیک لگائی۔

"اور وہ سب باتیں ہمارا دماغ خود ہی سوچتا ہے۔ اور ہم خود اس سوچ کو اتنا بڑھاوا دیتے ہیں کہ

وہ ہمارے دماغ پر حاوی ہو جاتی ہے۔"

"...مطلب"

عدیان تھوڑا آگے ہوا۔

"Answer me one question honestly..."

ڈاکٹر عفاف نے کافی سنجیدگی سے پوچھا۔

"جی۔"

عدیان اسی کی طرف دیکھ رہا تھا۔

"کیا وہ نیچرل تھی؟" "What do you think about your mother's death?"

"...ایکسیڈنٹ تھا"

"وہ ایکسیڈنٹ نیچرل تھا یا اُن نیچرل؟"

ڈاکٹر عفاف کی نظر عدیان کے چہرے پر تھی، جیسے وہ اس کا چہرہ پڑھنا چاہتی ہو۔

"...مجھے کیا پتا"

اس نے آرام سے جواب دیا، لیکن ڈاکٹر عفاف سے نظریں چرا لیں۔

"آپ کو کیا لگتا ہے؟"

"...نہیں پتا"

اسے جیسے غصہ آیا تھا، لیکن آخری لفظ جیسے لرز گیا۔

"...عدیان... میری طرف دیکھو اور جواب دو"

وہ خاموش تھا۔

"تم نے مجھے بتایا تھا پچھلے سیشن میں کہ تمہاری ایک بہن ہے، چھوٹی... وریشہ۔ اور تمہاری ماں کے بعد

تمہاری بہن ہی تمہاری جینے کی وجہ ہے۔ اور شاید اگر وہ نہ ہوتی تو تم کب کے.."

وہ ایک لمحہ رکی۔

عدیان نے واپس اس کی طرف دیکھا۔

"...تم کب کے خودکشی کر چکے ہوتے"

"کیا یہ سچ ہے؟"

ڈاکٹر عفاف نے پوچھا۔ اس کی آواز میں تھوڑا سخت پن تھا۔

"...ہاں"

"تو اپنی بہن کی خاطر آپ میرے پاس آئے ہیں... اور اس کی خاطر آپ کو ٹھیک ہونا ہے... رائٹ؟"

"...ہاں"

"تو مجھے بتاؤ، آپ اپنی ماں کی موت کے بارے میں کیا سوچتے ہو؟ کیا وہ قدرتی تھی یا غیر فطری؟"

وہ خاموش تھا۔

اس کی نظر اپنے سفید جوگرز پر تھی۔

"...غیر فطری"

اس نے گہری سانس چھوڑتے ہوئے کہا۔

اس کی آنکھوں میں نمی اتر رہی تھی، لیکن اس نے جیسے وہ نمی آنکھوں میں ہی روک کر رکھی تھی۔

اب وہاں کچھ لمحوں کے لیے بالکل خاموشی تھی۔

ڈاکٹر عفاف واپس پیچھے ٹیک لگا کر بیٹھ گئی۔

"عدیان، آپ کو لگتا ہے نا کہ آپ کی ماما کی ڈیٹھ حادثاتی نہیں تھی؟"

عدیان نے جواب نہیں دیا اور نظریں چرائیں۔

وہ خاموش تھا، لیکن ایک دو لمحے ٹھہر کر بولا۔

"...جی"

اس کی آواز بہت مشکل سے ڈاکٹر عفاف تک پہنچی تھی۔

"آپ کو ہمیشہ سے لگتا ہے کہ آپ کی ماما کو کسی نے مارا۔ آپ تو اسے وہم ہی کہتے ہو، لیکن

یہ بات آپ بھی جانتے ہو کہ یہ آپ کے دماغ کی وہ سوچ ہے جو آپ پر اب حاوی ہو رہی ہے"

اس نے اب دوبارہ ڈائری کھولی اور کچھ لکھنا شروع کیا۔

"...لیکن نہ آپ اسے قبول کرنا چاہتے ہیں اور نہ ہی فیس کرنا چاہتے ہیں"

وہ ایک لمحے کے لیے رکی اور عدیان کی طرف دیکھا، جو اسے نم آنکھوں سے دیکھ رہا تھا۔

"...کیونکہ آپ اس بات کو کبھی قبول ہی نہیں کر پائے کہ آپ کی ماما کی ڈیٹھ ایکسیڈینٹلی ہوئی ہے"

وہ پھر رکی۔

"کیا میں صحیح کہہ رہی ہوں؟"

اس نے عدیان کی طرف دیکھا۔

لیکن وہ بالکل خاموش تھا، جیسے اپنا وہ جواب دینا ہی نہ چاہتا ہو۔

اسے ہمیشہ سے لگتا تھا کہ اس کی ماں کی موت ایکسیڈینٹ سے نہیں ہوئی۔

اسے لگتا تھا وہ بہت زیادہ اوور تھنک کر رہا ہے۔

نظریں اب بھی نیچے ہی تھیں۔

”میں ان خیالات کو ختم کیسے کروں؟“

اس نے نظریں اوپر کر کے ڈاکٹر عفاف کو دیکھا۔

”عدیان... اس دنیا میں تقریباً ہر انسان جانتا ہے کہ اس کی کون سی ٹینشن، کون سی فکر کس چیز

کے ہونے یا نہ ہونے سے دور ہوگی۔ اینڈ سم وئیر، میبی آپ بھی جانتے ہوں گے“

اب وہاں پھر خاموشی چھا گئی۔

”دیکھیں عدیان، آپ کا مائنڈ کنفلکٹڈ ہے اپنی ہی ڈفرنٹ ڈفرنٹ سوچوں کے ساتھ۔

آپ کی اپنی ہی ایک سوچ دوسری سوچ کے ساتھ کنٹراڈکٹ کر رہی ہے اور اسی وجہ سے آپ کا مائنڈ

عجیب عجیب سیناریوز بنا رہا ہے“

اس نے ڈائری کی طرف دیکھا۔

”آپ کو کسی ایک سائیڈ پر ہونا ہوگا۔ کوئی ایک سوچ کو تھام کر رکھنا ہوگا... نہیں تو یو کینٹ اسکیپ اٹ۔“

”ہمیں ابھی کسی ایک نتیجے پر پہنچنے کی ضرورت نہیں۔ پہلے یہ سمجھنا ضروری ہے کہ یہ

خیال آپ کے اندر اتنی شدت سے کیوں واپس آ رہا ہے“

وہ بیٹھا ڈاکٹر عفاف کی باتیں سن رہا تھا۔

وہ واقعی ہی جانتا تھا کہ اسے کیا کرنا چاہیے۔

اور وہ یہ بھی جانتا تھا کہ یہ خیال اُس کے ذہن میں کیوں بار بار آ رہا ہے کہ اُس کی ماں کی موت غیر فطری تھی۔

لیکن اگر وہ سوچ جو اس کا ذہن سوچ کر بیٹھا ہے... وہ صحیح ہو گئی، تو شاید وہ اپنا بچا کچھا سکون اور رشتے بھی کھو دے گا۔

لیکن وہ صحیح تھا... اور تھوڑا غلط بھی۔

صبح 8 بجے تھے۔ شہر کی نسبت یہاں گاؤں میں زیادہ تر لوگ فجر کے بعد ہی اپنا روزمرہ کا کام شروع کر دیتے ہیں۔ باہر ابھی زیادہ تر لوگ کھیتوں میں کام کر رہے تھے، اور ظہیر، جو رات کو دیر سے کمرے میں آیا تھا، ابھی بھی سویا ہوا تھا۔

مہرین کمرے کے اندر آئی۔ اس کے بال ابھی تولیے میں لپٹے ہوئے تھے۔

وہ چار پائیوں کے دائیں جانب پڑے صوفے پر جا کر بیٹھی اور تولیے سے اپنے بال آزاد کیے۔ پھر وہ آہستہ آہستہ انہیں خشک کرنے لگی۔

اس کی نظر بے اختیار ظہیر پر پڑی، جو اس کے سامنے اسی کی طرف کروٹ لیے سو رہا تھا۔

اسے کل والے لمحے یاد آ رہے تھے، جب ظہیر اپنی ماں کی وجہ سے جذباتی ہو گیا تھا۔ اسے بار بار زرمالا کی بتائی ہوئی باتیں یاد آ رہی تھیں۔ اس نے ایک لمحے کے لیے ظہیر کو جیسے ترس بھری نگاہوں سے دیکھا۔

اس کی آنکھ ہلکی سی کھلی۔

سامنے مہرین تھی۔

جو اسے ہی دیکھ رہی تھی۔

اس نے آنکھیں بند کر کے پھر سے کھولیں، دو تین دفعہ پلکیں جھپکائیں اور پھر اسے دیکھا۔

وہ اب بھی اسے ہی دیکھ رہی تھی۔

ظہیر کے ہونٹوں پر ہلکی سی مسکراہٹ آئی۔

”دیکھتی رہو بس... نظر نہ لگا دینا۔“

اس نے سیدھا لیٹے ہوئے تھوڑی سی انگڑائی لی۔

مہرین اچانک تھوڑا سا چونک گئی۔

”...ارے نہیں“

وہ فوراً تولیے سے بال خشک کرنے لگی۔

”...میں تو بسبس ویسے ہی“

وہ اچانک چپ ہو گئی، جیسے آگے کہنے کے لیے الفاظ ہی نہ مل رہے ہوں۔

”ہاں... بس ویسے ہی۔“

”...اچھا“

ظہیر کی مسکراہٹ تھوڑی گہری ہو گئی۔

”تو پھر اتنی دیر سے میرے سر کی جوئیں ڈھونڈ رہی تھیں وہاں بیٹھے بیٹھے؟“

مہرین کے ہاتھ ایک لمحے کے لیے رک گئے۔

”میں کچھ بھی نہیں ڈھونڈ رہی تھی“

”اچھا؟“ ظہیر اب بھی اسے دیکھ رہا تھا

ظہیر ہلکی سی ہنسی ہنس دیا۔

”چلو مان لیتا ہوں۔“

وہ تھوڑا سا اٹھ کر بیٹھا اور اس کی طرف دیکھتے ہوئے بولا

”ویسے دیکھ لیا کرو... آخر تمہارا ہی ہوں۔“

مہرین کے ہونٹوں پر بے اختیار مسکراہٹ آ گئی۔

مہرین نے فوراً نظریں جھکا لیں۔

ظہیر کی مسکراہٹ اور گہری ہو گئی۔

”...بلکہ“

وہ ایک لمحہ رکا۔

”مجھے تو اچھا لگتا ہے جب تم مجھے دیکھتی ہو۔“

مہرین اب کچھ کہنے کے قابل ہی نہیں رہی تھی۔ اس کے چہرے پر پھیلی مسکراہٹ ختم ہونے کا نام نہیں لے رہی تھی۔

”چائے لا دو گی؟“ اس نے کچھ لمحے ٹھہر کر کہا۔

”...ہاں... ابھی لاتی ہوں“

مہرین نے تولیے کو صوفے کے پیچھے سیدھا کر کے رکھ دیا، جیسے خشک ہونے کے لیے رکھا ہو۔

وہ اٹھی اور چارپائی پر ظہیر کے ساتھ پڑا دوپٹہ اٹھا کر سر پر اوڑھ لیا۔

وہ باہر جانے کے لیے مڑی ہی تھی کہ ظہیر نے پیچھے سے اس کی کلائی پکڑ لی۔

وہ رک گئی۔ اس نے پیچھے مڑ کر ظہیر کو دیکھا۔

ظہیر اسے دیکھتے ہوئے مسکرایا۔

”...چائے میں چینی کم رکھنا“

وہ ایک لمحہ رکا۔

”آپ تو ہمیشہ دو چمچ چینی لیتے ہیں... آج کیوں؟“

مہرین کی آواز بہت دھیمی تھی۔ ظہیر کی انگلیاں اب مہرین کے ہاتھ پر پھرنے لگیں۔

”ویسے ہی آج صبح صبح تمہاری میٹھی نظریں مجھ پر پڑ گئی ہیں... کہیں شوگر نہ ہو جائے۔“

مہرین نے ایک لمحہ اسے دیکھا، اور پھر مسکرا کر بولی

”...پھیکی چائے لاتی ہوں پھر تو آج“

ظہیر جیسے اس کی آنکھوں میں ڈوبتا جا رہا تھا۔

”...جاؤں اب“

ظہیر ہنس دیا۔

”اچھا بابا... جاؤ۔“

وہ نظریں جھکائے، ہونٹوں پر چھپی مسکراہٹ لیے باہر چلی گئی۔

لیکن چہرے سے مسکراہٹ ابھی بھی کم نہیں ہوئی تھی۔

اور ظہیر ادھر بیٹھا موبائل کی اسکرین پر انگلیاں ادھر ادھر پھیر رہا تھا، لیکن اس کے اپنے ہونٹوں پر بھی ایک ہلکی سی مسکراہٹ ٹھہر گئی تھی۔

”...نہیں آ سکتی، میں سمجھیں نا“

زرمالا اسی اینٹوں والے کچن کی شیلف کے پاس، دیوار کی طرف منہ کیے کھڑی تھی۔ اس کی آواز صرف کچن تک ہی محدود تھی۔

”...فائز، سمجھیں نا... ہماری صرف منگنی ہوئی ہے ابھی... ایسے ملنا صحیح نہیں ہے“

وہ جیسے اسے سمجھا رہی تھی۔

وہ بات کرتے کرتے پیچھے مڑی تو پیچھے مہرین تھی، جس نے نہ چاہتے ہوئے بھی اس کی باتیں سن لی تھیں۔ وہ اب آگے آئی اور سامنے برتن کے اسٹینڈ سے دیگچی اٹھا کر چولہے پر رکھی۔ زرمالا نے اسے دیکھا تو فون جھٹ سے بند کر دیا اور ایک نظر مہرین پر ڈال کر باہر جانے لگی۔

”...زرمالا“

وہ جاتے جاتے رک گئی۔ اب وہ پیچھے مڑی اور مہرین کی طرف دیکھا۔

”دیکھو، میں تمہارے معاملے میں نہیں آنا چاہتی، لیکن....“

”ہمیشہ اتنا یاد رکھنا کہ ایک لڑکی کی عزت سے زیادہ ضروری اور کچھ بھی نہیں ہوتا اس دنیا میں۔“

مہرین نے زرمالا کے ہاتھوں کی طرف نظر ڈالی۔ ایک ہاتھ پر اس کی پٹی لگی تھی۔ وہ فون کو اپنے دونوں ہاتھوں میں دبائے ادھر ادھر دیکھ رہی تھی، جیسے مہرین سے نظریں چرا رہی ہو۔

مہرین پھر بولی

"... اس سماج نے مرد کو کبھی نہ ختم ہونے والی عزت بخشی ہے... اور ہم عورتوں کو"

زرمالا نے اب اس کی طرف دیکھا۔ اس کی آنکھیں نم تھیں۔

"... ہر بات پر ختم ہو جانے والی عزت"

مہرین کی آواز بہت دھیمی تھی۔

ایک مرد اگر ایک عورت کے ساتھ کچھ بے انتہا غلط بھی کر کے آ جائے نا، تو اسے معاف کرنے کا سوچا جا سکتا ہے۔ لیکن اگر ایک

عورت کو کوئی راہ چلتا انسان بھی چھیڑ دے نا، تو سوال اس گھٹیا انسان پر نہیں

وہ ایک لمحہ رکی۔

اس عورت پر اٹھتے ہیں... کہ اس نے ایسے کپڑے پہنے ہوں گے، ویسے کپڑے پہنے ہوں گے، اس نے خود پہلے اس "گھٹیا انسان کو بلایا

ہوگا اور نہ جانے کیا کیا۔"

وہ مہرین کے گلے لگ گئی۔

زرمالا کے آنسو اب گر رہے تھے۔

"... میں کیا کروں... میں بے بس ہوں"

وہ کچھ لمحے ٹھہر کر بولی، اس کی آواز کچن میں گونج رہی تھی -

"... اگر نہیں جاتی تو وہ منگنی توڑنے کی دھمکی دیتا ہے اور جاتی ہوں تو"

وہ رک گئی، جیسے آگے نہیں بولنا چاہتی ہو۔

"... تو"

مہرین نے اس سے پوچھا۔

وہ دونوں اب ایک دوسرے سے الگ ہوئیں۔

وہ چپ تھی۔ ایک لمحے کے لیے اس نے جیسے مہرین سے نظریں چرا لیں۔

"زرمالا..." مہرین نے بہت نرمی سے اس کی طرف دیکھا۔

اس کی آواز اتنی آہستہ تھی کہ اب صرف مہرین ہی مشکل سے سن پا رہی تھی۔ شاید اسے ڈر تھا کہ کوئی اور نہ سن لے، کیونکہ اگر کسی نے سن لیا تو عزت پر داغ صرف اس کے حصے آئے گا۔

"...تو وہ کبھی کہیں ہاتھ لگاتا ہے"

"...کبھی کہیں..." وہ ایک لمحہ رکی۔ "اسے لگتا ہے وہ میرا منگیتا ہے"

اس کی سانسیں رونے کی وجہ سے اٹک رہی تھیں۔

"...تو اس کا حق ہے مجھ پر اب"

وہ مشکل سے بول رہی تھی۔

"...میرے اتنا نزدیک آ جاتا ہے وہ کہ میرا دل کرتا ہے میں اس کی"

وہ ایک لمحہ رکی اور اپنے ہونٹ بھینچ لیے۔

"...میں اس کی جان لے لوں"

اس نے اب نظر پورے کچن میں گھمائی۔

"...میں کیا کروں"

اس کی آواز میں بے بسی تھی۔

"...ابا کو بتاؤں تو وہ مجھے ہی غلط سمجھیں گے... اور اسے منع کروں تو وہ منگنی توڑ دے گا"

وہ ایک دو قدم پیچھے ہوئی، جیسے اس سے کھڑا نہ ہوا جا رہا ہو۔

"...تو توڑنے دو... چھوڑ دو"

مہرین نے اس کے آنسو اپنے دوپٹے سے صاف کرتے ہوئے کہا۔

"تم کیوں خود کو اتنی اذیت دے رہی ہو؟"

"...آپ کے لیے کہنا آسان ہے... لیکن"

زرمالا کی آواز اب تھوڑی اونچی تھی، لیکن ابھی بھی کچن تک ہی محدود تھی۔

"...لیکن میرے لیے کرنا مشکل ہے"

اس نے ایک گہری سانس لی۔

"...ابا بوڑھے ہو چکے ہیں میرے"

وہ ایک لمحہ رکی۔

"...اور فائز... فائز ان کے ایک عزیز دوست کا بیٹا ہے"

اس نے ایک گہری سانس لی، جیسے اپنے آپ کو تھوڑا قابو میں کر کے رونا کم کر رہی ہو۔

"...میں ان پر ایک ایسا بوجھ ہوں جو وہ اب مزید اپنے کندھوں پر نہیں اٹھا سکتے"

اس نے مہرین سے نظریں چرا لیں اور پھر اس کی طرف دیکھا۔

"...میں اپنے باپ کا مان نہیں توڑ سکتی"

اس کی آواز جیسے اندر ہی دب رہی تھی، اور آنسو پہلے کی طرح ہی بہہ رہے تھے۔

مہرین اسے کھڑی سامنے دیکھ رہی تھی۔ اسے سمجھ نہیں آ رہا تھا کہ وہ کیا بولے۔

آج مہرین کو احساس ہوا کہ اس دنیا میں ہر انسان اپنی ہی الگ جنگ لڑ رہا ہے۔

اسے یہ دیکھ کر اپنی زندگی جیسے بہت آسان لگی تھی۔

زرمالا اب ہاتھوں سے آنسو صاف کر رہی تھی۔ اس نے ایک نظر مہرین کو دیکھا، جو پتا نہیں کس دنیا میں گم تھی۔

وہ آہستہ وہاں سے چلی گئی۔

وہ سمجھ چکی تھی کہ مہرین کے پاس نہ ہی کوئی جواب ہے اور نہ ہی کوئی حل۔

مہرین اسے پیچھے سے جاتے ہوئے دیکھ رہی تھی۔

وہ ایسے نہیں روک پائی تھی، اور روکتی بھی کس منہ سے، کیا کہتی اور کیا نہ کہتی۔

مہرین بھی اب تیز قدموں کے ساتھ کچن سے باہر نکل گئی۔

اور چائے کے لیے رکھی گئی دیگچی اب بھی چولہے پر اسی طرح ٹھنڈی اور خالی پڑی تھی۔

وہ تیزی سے صحن سے ہوتے ہوئے کمرے میں گئی جہاں ظہیر اب موجود نہیں تھا۔ اس نے واپس باہر کی طرف نظر ڈالی تو ہاتھ روم کا دروازہ بھی کھلا تھا، مطلب وہ ہاتھ روم میں بھی نہیں تھا۔ اس نے سامنے چارپائی سے اپنا فون اٹھایا اور ظہیر کو کال ملائی۔

بیل جا رہی تھی لیکن کال نہیں اٹھائی اس نے۔ اچانک ایک میسج آیا۔

"میں گاؤں کے کچھ پرانے دوستوں کے ساتھ باہر گیا ہوں، دوپہر تک آ جاؤں گا۔ کوئی بات کرنی تو میسج کر دو"

ابھی کال نہیں پک کر سکتا۔"

اس نے اس کا میسج پڑھا۔

"...لو، مجھے چائے کا کہہ کے خود باہر نکل گئے ہیں"

اس نے جیسے سرگوشی کی۔ اس نے کچھ ٹائپ کرنا شروع کیا، لیکن پھر ٹائپ کیا ہوا مٹا دیا۔

وہ شاید زرمالا اور فائز کے بارے میں بتانا چاہتی تھی، لیکن اس نے سوچا کہ وہ دوپہر کو ظہیر کو خود سامنے ہی بتائے گی۔ اگر اس کے کسی دوست نے غلطی سے بھی میسج دیکھ لیا تو خواہ مخواہ پورے گاؤں میں باتیں پھیل جائیں گی۔

صبح کے ناشتے کی خوشبو ہر طرف پھیلی ہوئی تھی۔ لیونگ روم میں نیچے قالین پر ہی ہمیشہ کی طرح دسترخوان لگا تھا، جہاں رمیسہ بیگم ایک طرف بیٹھی ناشتہ کر رہی تھیں، اور ان کے ساتھ چھوٹی وریشہ بیٹھی تھی جو کھلونوں سے کھیل رہی تھی، اور رمیسہ بیگم اسے آہستہ آہستہ ناشتہ کروا رہی تھیں۔

سامنے سے نیمل اپنے کمرے سے باہر آئی۔

"امی... یہ کچن میں کون ہے؟"

نیمل نے تھوڑا کچن میں جھانکتے ہوئے کہا، جہاں ایک عورت پراٹھے بنا رہی تھی۔

"ارے بیٹا، وہ روزیہ ہے... میں نے اسے آج ہی کام پر رکھا ہے۔"

رمیسہ بیگم نے منہ میں نوالہ ڈالتے ہوئے کہا۔

وہ بھی دسترخوان کی طرف آئی، اور نیچے بیٹھ گئی اور ہاٹ پاٹ سے پراٹھا نکالا۔

"بیٹا... وہ تم ڈاکٹر کے پاس گئی تھی، کیا کہا اس نے؟ رپورٹس دیکھی اس نے؟"

رمیسہ بیگم نے آملیٹ کی پلیٹ اس کے آگے کرتے ہوئے کہا۔

"...کچھ نہیں امی، رپورٹس بھی ٹھیک ہیں، بس اس نے کچھ دوائیاں دی ہیں"

اس نے آملیٹ کی پلیٹ لی اور اپنے لیے چائے ڈالنے لگی۔

اتنے میں پیچھے سے زاویار بھی آیا۔

"...السلام علیکم"

زاویار آ کر وریشہ کی سائیڈ پر بیٹھ گیا۔ اس نے پیار سے وریشہ کو اٹھایا اور اسے اپنی گود میں بٹھا لیا اور اس کے چہرے پر پیار کیا۔

"بیٹا، زاویار کو ناشتہ ڈال دو۔"

رمیسہ بیگم نے نیمل سے کہا۔

"...وہ خود ڈال لیں گے امی"

نیمل نے چائے کا گھونٹ لیتے ہوئے کہا۔

زاویار نے ایک نظر نیمل کو دیکھا جو آرام سے ناشتہ کر رہی تھی۔ وہ دونوں ایک دوسرے کو اس دنیا میں سب سے زیادہ جانتے تھے، لیکن پھر بھی آج وہ اجنبی تھے۔

"...میں ڈال دیتی ہوں"

رمیسہ بیگم نے مسکراتے ہوئے کہا۔ انہیں لگ رہا تھا نیمل کی طبیعت کی وجہ سے وہ شاید غصے والی اور چڑچڑی ہو گئی تھی۔

"نہیں امی، میں لے لیتا ہوں... کیا ہو گیا آپ کو بھی... ناشتہ ہی ہے۔"

اس نے آہستہ سے کہا۔

اس نے سامنے سے ہاٹ پاٹ سے پراٹھا نکالا اور آملیٹ والی پلیٹ سے آملیٹ لیا۔

"تمہاری ظہیر یا مہرین سے بات ہوئی کہ وہ کب آئیں گے؟"

رمیسہ بیگم نے زاویار سے پوچھا۔

"...ہاں، ظہیر سے ہوئی تھی... کہہ رہا تھا چار پانچ دن میں آ جائیں گے"

"...اچھا"

"...السلام علیکم"

پیچھے سے ایک آہستہ سی اور آواز آئی۔

"وعلیکم السلام۔"

زاویار، نیمل اور رمیسہ بیگم نے آہستہ سے عدیان کو جواب دیا۔ وہ بھی اب دسترخوان کی طرف بیٹھ گیا۔

"رکو، تمہیں ناشتہ ڈال دوں۔"

رمیسہ بیگم نے ہاٹ پاٹ کا ڈھکن اٹھایا، لیکن عدیان نے خود وہاں سے پراٹھا نکال لیا۔

"...میرے ہاتھ ابھی سلامت ہیں"

عدیان نے بغیر رمیسہ بیگم کو دیکھے جیسے سرگوشی کی، لیکن وہاں زیادہ تر خاموشی کی وجہ سے سب کو آواز سنائی دی تھی۔

رمیسہ بیگم کے چہرے سے مسکراہٹ جیسے ایک لمحے کے لیے غائب ہی ہو گئی تھی، لیکن انہوں نے جیسے اس بات کو اُن سنا کر دیا اور وریشہ کے منہ میں نوالہ ڈالا، کیونکہ شاید وہ عدیان کے اس سوکھے لہجے کا قصوروار بھی خود کو مانتی تھیں، جس بات کا احساس عدیان کی بے رخی روزانہ دلاتی تھی۔

اُدھر اب عدیان بیٹھا اندر ہی اندر جیسے پھر سے اپنے آپ کو کوس رہا تھا۔ اسے احساس تھا کہ اسے رمیسہ بیگم سے اس طرح بات نہیں کرنی چاہیے، لیکن پھر بھی نہ جانے کیوں وہ اپنی زبان اور اپنے دماغ کو قابو میں نہیں رکھ پا رہا تھا۔

لیکن ہماری سب سے بڑی خامی ہی یہی ہے کہ ہم کسی کا دل دکھاتے وقت ایک لمحہ نہیں لگاتے، مگر معافی مانگنے کی باری آئے تو جیسے ہماری زبان پر گریب پڑ جاتی ہیں۔

دسترخوان پر اب بالکل خاموشی تھی... بس وقفے وقفے سے وریشہ کے تھوڑا چبانے کی آواز آرہی تھی، جو زاویار کی گود میں بیٹھی اپنی ایک گڑیا سے کھیل رہی تھی۔

زاویار گیٹ سے باہر کھڑا تھا۔ وہ شاید آفس جانے والا تھا۔ اُس نے میرون کوٹ پینٹ پہن رکھا تھا۔ اُسی وقت عدیان بھی گیٹ سے باہر نکلا۔ وہ یونیورسٹی جانے والا تھا۔ آج وہ موٹر سائیکل پر نہیں جا رہا تھا۔

"آج بائیک پر نہیں جا رہے؟"

زاویار گاڑی کے ڈرائیونگ سیٹ کا دروازہ کھول کر وہیں کھڑا تھا۔

عدیان جاتے جاتے رک گیا۔ اُس نے پیچھے مڑ کر زاویار کو دیکھا۔

"نہیں، بائیک کا ٹائر پنکچر ہے۔ اُس کو ٹھیک کروانے میں ٹائم لگ جائے گا، تو آج کیب سے جاؤں گا۔"

عدیان نے جواب دیا اور ساتھ ہی اپنے فون کی اسکرین پر نظریں جما دیں، حالانکہ اسکرین پر کچھ بھی نہیں تھا۔ اُس نے ابھی تک کیب تک ہی نہیں کروائی تھی۔

کینسل کر دو کیب کو، میں تمہیں چھوڑ دیتا ہوں۔" زاویار نے کہا۔

"نہیں، نہیں... میں چلا جاؤں گا۔"

عدیان نے جیسے جلدی سے بات ختم کرنے کی کوشش کی، مگر زاویار نے اُس کی طرف دیکھتے ہوئے کہا

"عدیان... مجھے تم سے بات بھی کرنی ہے، امپورٹنٹ۔"

یہ کہہ کر زاویار گاڑی میں بیٹھ گیا۔

عدیان چند لمحے وہیں کھڑا رہا۔ اُس نے ایک نظر گاڑی کی طرف دیکھا، پھر جیسے کچھ سوچ کر خاموشی سے گاڑی میں آ کر بیٹھ گیا۔

تھوڑی دیر بعد وہ دونوں اسلام آباد کے ایکسپریس ہائی وے پر تھے۔ گاڑی کے اندر کچھ دیر تک خاموشی رہی۔ عدیان کھڑکی سے باہر دیکھتا رہا، جبکہ زاویار کی نظریں سڑک پر جمی ہوئی تھیں۔

"عدیان..." کچھ دیر بعد زاویار نے اُسے پکارا۔

"ہمم..." عدیان نے مختصر سا جواب دیا۔

زاویار نے ایک لمحے کے لیے جیسے الفاظ سوچے، پھر بولا

"تم ناراض ہو مجھ سے؟"

"نہیں... نہیں، کیوں؟" عدیان اُس کے سوال پر جیسے اچانک چونک گیا۔

نہیں، وہ... کچھ دن پہلے جب میں اوپر آیا تھا تو تم نے نیمل کو سائیکائٹرسٹ کے پاس لے کر جانے کی بات کی تھی، "..." تو میں تھوڑا

زاویار ایک لمحے کے لیے رکا

پھر دھیمی آواز میں بولا، "تھوڑا شاید غصہ ہو گیا تھا۔"،

گاڑی میں ایک دو لمحوں کے لیے پھر بالکل خاموشی چھا گئی۔

عدیان نے کھڑکی سے نظریں ہٹا کر سامنے دیکھا اور ہلکا سا مسکرایا۔

کچھ غلط تو کہا تھا آپ نے..." اُس نے مسکراتے ہوئے کہا، "اور میں نے بھی تو شاید کچھ زیادہ ہی بولنا شروع کر دیا تھا۔"

زاویار کے ہونٹوں پر بھی ہلکی سی مسکراہٹ آئی۔

"کہا تو تم نے بھی صحیح ہی تھا۔"

یہ کہتے ہوئے اُس نے پہلی دفعہ ایک نظر عدیان کی طرف دیکھا، پھر دوبارہ سڑک پر نظریں جما لیں۔

"...ماموں، آپ بڑے ہیں مجھ سے"

عدیان نے تسلی سے کہا، "مجھے ڈانٹ سکتے ہیں، سمجھا سکتے ہیں، اور اس میں برا ماننے والی کوئی بات نہیں۔"

"...اب اتنا بھی بڑا نہیں ہوں۔ مشکل سے جتنا اٹھارہ، انیس سال کا فرق ہے، بس"

زاویار نے ہلکی سی مسکراہٹ کے ساتھ کہا

عدیان نے سر جھٹک کر مسکرا دیا، جیسے اُس کے پاس اس بات پر مسکرانے کے علاوہ کوئی اور چارہ ہی نہ ہو۔

کچھ دیر پہلے گاڑی کے اندر موجود وہ ہلکی سی جھجھک اب آہستہ آہستہ ختم ہو چکی تھی۔ دونوں اب عام انداز میں باتیں کر رہے تھے اور ایک دوسرے کی باتوں پر مسکرا بھی رہے تھے۔

عدیان زاویار سے صرف انیس سال چھوٹا تھا، لیکن اُس کے لیے زاویار اُس کے اپنے باپ سے کئی گنا بڑھ کر اُس کا فادر فگر تھا۔ شاید یہی وجہ تھی کہ وہ زاویار کی کسی بھی بات کا زیادہ دیر تک برا نہیں مان سکتا تھا۔

اسلام آباد کے اُس پوش علاقے کی اُس چاروں طرف شیشے میں ڈھکی ہوئی وہ عمارت ہمیشہ کی طرح ہی دھوپ میں چمک رہی تھی۔

اُسی بلڈنگ کی تیسری منزل پر آج بھی "احمد مارکیٹنگ اینڈ کو۔" میں کام زوروں شوروں سے چل رہا تھا۔

آفس میں ہر طرف کمپیوٹرز کی ہلکی آواز، فائلوں کے پلٹنے اور لوگوں کی دھیمی باتوں کا شور تھا۔ ہر کوئی اپنی اپنی ڈیسک پر کام میں مصروف تھا۔

اندر زاویار اپنے شیشے کے اُس بڑے کبین میں بیٹھا لیپ ٹاپ پر پریزنٹیشن سلائیڈز دیکھ رہا تھا۔

اُس نے نیلے رنگ کا تھری پیس پہن رکھا تھا، اور پیچھے کرسی پر کالا لانگ کوٹ لٹک رہا تھا۔

اُس نے ٹیبل پر موجود اپنے ٹیلی فون کا ریسیور اٹھایا اور کسی کا نمبر ڈائل کیا۔

"سفیان ایک منٹ آئیں یار۔"

اُس نے ریسیور ایک لمحے بعد واپس رکھ دیا۔

کچھ لمحوں بعد سفیان نے دروازہ کھول کر اندر آ گیا، اور زاویار کے سامنے ٹیبل کے دوسری طرف بیٹھ گیا۔

"ناک بھی کرنا ہوتا ہے۔"

"سر زوی، میں آگے ہی آپ کی کمپنی کو میرے ساتھ کام کرنے کا شرف بخش رہا ہوں، یہی بہت ہے۔"

اُس نے جیسے سنجیدگی سے کہا، لیکن آنکھوں کی مستی صاف نظر آ رہی تھی۔

زاویار سر جھٹک کر ہلکا سا ہنس دیا، جیسے اُس کے پاس ہنسنے کے علاوہ کوئی اور چارہ ہی نہ ہو۔ اور پھر لیپ ٹاپ سفیان کے آگے کر دیا۔

"آپ ذرا اس پریزنٹیشن پر اپنی نظرِ ثانی فرما لیں۔"

"کیوں، اس میں کیا مسئلہ ہے؟"

سفیان نے پریزنٹیشن سلائیڈز کو آگے کرتے ہوئے کہا۔

"یار، مسئلہ تو کچھ نہیں ہے لیکن تو سلائیڈ نمبر 7 دیکھ، تجھے کچھ عجیب نہیں لگ رہا؟"

سفیان نے اسکرین پر نظریں جما دیں۔ کچھ لمحے خاموشی سے سلائیڈ دیکھتا رہا، پھر اُس کی بھنویں ہلکی سی سکڑ گئیں۔

"ہاں... ایک منٹ۔"

اُس نے لیپ ٹاپ اپنی طرف تھوڑا سا کھینچا۔

"یہ سیلر کا ڈیٹا پچھلے کوارٹر کا ہے نا؟"

"ہاں۔"

تو پھر اس میں اتنا بڑا فرق کیوں ہے؟ یہاں جو ریونیو دکھایا ہے، وہ اکاؤنٹس ڈیپارٹمنٹ کی رپورٹ سے میچ نہیں کر رہا۔

زاویار کے چہرے سے مسکراہٹ غائب ہو گئی۔

"وہی تو... تقریباً بارہ فیصد کا فرق ہے۔"

"اور یہ پریزنٹیشن کس نے تیار کی ہے؟"

"فنانس ٹیم نے ڈیٹا دیا تھا، پریزنٹیشن مارکیٹنگ والوں نے بنائی ہے۔" زاویار بولا۔

سفیان نے دوبارہ سلائیڈ دیکھی۔

"اگر یہ صرف ٹائپنگ کی غلطی ہے تو ٹھیک ہے، لیکن اگر اصل رپورٹ میں بھی یہی نمبرز ہیں تو مسئلہ بڑا ہے۔"

زاویار نے لیپ ٹاپ واپس اپنی طرف کھینچ لیا۔

"تو پھر پہلے اصل فائل منگوا۔ پریزنٹیشن ابھی کسی کے ساتھ شیئر نہیں ہوگی۔"

"اوکے۔"

سفیان اٹھنے لگا تو زاویار نے اُسے روک دیا۔

"...اور سفیان"

"ہاں؟"

"فنانس والوں سے ابھی مت کہنا کہ ہمیں کچھ غلط لگا ہے۔ پہلے کنفرم کر لیتے ہیں۔"

سفیان نے سنجیدگی سے سر ہلایا۔

"سمجھ گیا۔"

وہ اب اٹھ کر چلا گیا، اور زاویار کی نظریں ابھی بھی اُدھر ہی اسکرین پر تھیں۔

جہاں شہر میں ہر طرف شور شرابا تھا، وہاں گاؤں میں ہر طرف صرف خاموشی ہی تھی۔ دوپہر ہو چکی تھی۔ سورج اب سر پر تھا، لیکن سردی کا عالم یہ تھا کہ سورج نے جیسے گرماہٹ دینا بالکل چھوڑ دی تھی۔

وہ کھیتوں کے بیچ میں، ایک درخت کے سائے تلے کھڑی تھی۔ اُس نے سر پر دوپٹہ لیا ہوا تھا اور کندھوں کے گرد بڑی سی کالی چادر لپیٹی ہوئی تھی۔

وہ بار بار ادھر ادھر دیکھ رہی تھی، جیسے کسی کا انتظار کر رہی ہو۔

اُس نے اپنے ہاتھ میں موجود فون میں وقت دیکھا، اور پھر ادھر ادھر دیکھنے لگی۔

اچانک اُس کی گردن سامنے ایک جگہ رک گئی۔ اُس کی آنکھیں وہیں جم گئی تھیں، اور اب اُس کی سانسیں جیسے تیز ہو رہی تھیں۔

"کیا حال ہے؟"

سامنے ایک آدمی چلتا ہوا اُس کی طرف آ رہا تھا، جو جوان تو تھا لیکن شکل و صورت کا کچھ خاص نہ تھا۔ وہ ہلکے سبز رنگ کی شلوار قمیض کے اوپر کالا پورے بازوؤں والا سویٹر پہنے ہوئے تھا۔ وہ اب زرمالا کے سامنے کھڑا تھا۔

"بس... بس ٹھیک ہوں۔"

اُس نے ہچکچاتے ہوئے جواب دیا۔ وہ بمشکل مسکرائی تھی۔

"...ہم"

اُس نے جیسے زرمالا کو اوپر سے نیچے تک دیکھا۔ زرمالا نے ذرا اپنی بڑی چادر ایک دفعہ پھر سے جیسے تھوڑی تھیک کی۔

وہ ہر دفعہ ایسے ہی عذاب سے گزرتی تھی، لیکن اس عذاب سے نجات شاید اُس کے نصیب میں ہی نہیں تھی۔

"اپنے منگیتر کے سامنے کون اتنا پردہ کرتا ہے؟"

اُس نے مسکراتے ہوئے ایک قدم زرمالا کی طرف بڑھایا، لیکن وہ ایک قدم پیچھے ہو گئی۔ اُس کی نظر زرمالا کے پٹی والے ہاتھ پر پڑی۔

"یہ کیا ہوا ہے؟"

اُس نے جھٹ سے اُس کا ہاتھ اپنے ہاتھ میں لے لیا۔

"...کچھ"

اُس کی آواز ٹوٹ رہی تھی اور سانس پھولی ہوئی تھی۔

"کچھ نہیں، وہ کچن میں کام کرتے ہوئے لگ گئی۔"

وہ بار بار پلکیں جھپک رہی تھی۔ اُس نے جیسے اُس سے ہاتھ چھڑوانا چاہا، لیکن اُس نے ہاتھ کس کر پکڑ لیا۔

"مجھے.... مجھے درد ہو رہی ہے"

درد اور ڈر، دونوں سے ہی اُس کی آنکھوں میں نمی اُتر رہی تھی۔

وہ اب اُس کی طرف آگے ہوا۔

"تم مجھ سے اتنا بھاگتی کیوں ہو؟"

زرمالا کی نظریں اُسی پر ٹکی تھیں۔ وہ پیچھے ہو رہی تھی، جیسے جیسے وہ اُس کے قریب آ رہا تھا۔

"جتنا تم مجھ سے بھاگو گی، اتنا تم مجھے اپنے قریب کرو گی۔"

اب زرمالا الٹے قدم پیچھے ہوتے ہوتے درخت سے جا ٹکرائی۔

"زرمالا... کیوں بھاگتی ہو؟ جب تم جانتی ہو کہ میں ہی ہوں تمہارا آنے والا کل ہوں۔"

وہ قدم بڑھاتے بڑھاتے اُس کے بہت قریب پہنچ گیا تھا۔

"...دیکھیں... ابھی"

اُس کی آنکھیں پھیل گئی تھیں اور سانس پھولی ہوئی تھی۔

ابھی... ہمارا میاں بیوی والا رشتہ نہیں ہے۔ ہمارا نکاح نہیں ہوا۔ نکاح کے بعد میں آپ کو اپنے قریب آنے سے کبھی "منع نہیں کروں گی"

لیکن....۔"

وہ اب اُس کے کچھ زیادہ ہی قریب آ گیا تھا۔

وہ ایک لمحے جیسے جم گئی تھی، جیسے اُسے سمجھ نہیں آیا تھا کہ وہ کیا کرے۔

وہ سائیڈ سے نکلنے لگی، لیکن فائز نے درخت پر ہاتھ رکھ کر بازو سے اُس کا راستہ روک لیا۔ وہ دوسری طرف سے جانے لگی، لیکن وہاں بھی اُس نے راستہ روک لیا۔ اب وہ اُس کے بازوؤں کے بیچ جیسے قید تھی۔

"...فائز"

وہ کانپتی ہوئی آواز میں بولی۔

"...ہاں، بولو"

وہ اُس کی آنکھوں میں آنکھیں ڈالے مسکرایا۔

"ہماری صرف منگنی ہوئی ہے... یہ ٹھیک نہیں ہے۔"

اُس نے اُس کی طرف دیکھتے ہوئے کہا۔

ایک تو تم آتی نہیں ہو... کسی طرح دھمکیاں دے کر بلاؤں تو آتی ہو، وہ بھی اتنے نخرے کرتی ہو... لیکن آج "نہیں... ہم۔"

وہ زرمالا کی تیز سانسیں محسوس کر سکتا تھا۔

آج وہ بہت آگے بڑھ رہا تھا۔ زرمالا کے آنسو اب رکنے کا نام نہیں لے رہے تھے۔ وہ رونے لگی، لیکن اُس کی آواز نے جیسے اُس کا ساتھ چھوڑ دیا تھا۔

"...تمہارے کہنے کی دیر ہے، ایک لفظ کہہ دو۔ آج ہی منگنی ختم کر دیتا ہوں"

فائز کی آواز اب اور ہلکی تھی۔

"بس باقی تم دیکھ لینا پھر، کہ پورا گاؤں تمہارے بارے میں کیا کیا کہتا ہے۔"

زرمالا نے اُس کے چہرے سے نظریں ہٹا لیں۔ وہ خاموشی سے مسلسل زرمالا کو دیکھ رہا تھا۔

زرمالا نے اُس کے بازو کے نیچے وہ جگہ دیکھی، جہاں سے وہ آرام سے جھک کر نکل سکتی تھی۔ اُس نے ایک نظر فائز پر ڈالی اور پھر اُس کے بازو کے نیچے سے جھٹ سے نکل گئی اور بھاگنے لگی، لیکن اُس نے اُس کا بازو پکڑ کر اپنی طرف کھینچا اور سیدھا اُس کا سر جا کر فائز کے سینے سے لگا۔

فائز نے اُس کی کمر کے گرد دونوں بازو ڈال کر اُسے پکڑ لیا۔

"خدا کا خوف کرو فائز... ڈرو اُس کے عذاب سے... ڈرو۔"

وہ جیسے اُس سے التجا کر رہی ہو۔ اُس کی آنکھوں سے آنسو مسلسل گر رہے تھے۔ وہ جھٹپٹا رہی تھی، لیکن اُس کی گرفت سے نکل نہیں پا رہی تھی۔

"...تمہیں اللہ کا واسطہ فائز"

اُس نے اُس کے سینے پر مکے مارے، لیکن وہ وہیں کھڑا اُسے مسکرا کر دیکھ رہا تھا۔

"کیسے گھٹیا آدمی ہو تم۔"

"جیسا بھی ہوں، تمہارا منگیتر ہوں۔"

اُس نے اُسے آنکھ ماری۔

"تمہیں تمہارے رب کا واسطہ، چھوڑ دو... پلیز۔"

اُس نے جیسے اُس سے بھیک مانگی تھی۔

اُس نے ہلکا سا قہقہہ چھوڑا۔

"ویسے تمہیں اتنا برا لگتا ہوں تو یہ رشتہ توڑ کیوں نہیں دیتی؟"

آج اُسے شاید پہلی بار مر جانا ٹھیک لگا تھا۔ اُس کے اندر ہمت ختم ہو رہی تھی۔

اگر اِس لمحے موت سامنے کھڑی ہوتی تو وہ شاید بھاگ کر اُسے گلے لگا لیتی، کیونکہ نہ وہ اپنے ابا کا مان توڑ سکتی تھی اور نہ اِس جیسے گھٹیا آدمی کے ساتھ رہ سکتی تھی۔

"یہ کیا ہو رہا ہے؟"

ایک اونچی سی آواز آئی۔

فائز نے تیزی سے زرمالا کو چھوڑا اور وہ سنبھل بھی نہ پائی تھی۔ لڑکھڑاتے ہوئے وہ ایک دو قدم پیچھے ہوئی، لیکن پھر وہ تیزی سے نیچے کھینٹوں میں گر گئی۔ اُس کے چہرے کا ایک حصہ اب نیچے کھیت کی مٹی پر تھا۔

اُسے آدھی کھلی آنکھوں سے سامنے ایک سفید پگڑی والا آدمی نظر آیا، جو آہستہ آہستہ فائز کی طرف بڑھ رہا تھا۔ پھر اُس کی آنکھیں بند ہو گئیں۔

...اندھیرا چھا گیا

لیکن شاید ایک تھپڑ مارنے کی آواز اُس کے کانوں میں گونجی تھی۔

رات کا اندھیرا اب کافی گہرا ہو گیا تھا، لیکن گاؤں کی وہ سب سے بڑی حویلی ہمیشہ کی طرح رات کے وقت بھی روشنی سے چمک رہی تھی۔

ایک بڑے گیٹ کے اندر داخل ہوتے ہی ایک بڑا سا لمبا سا پورچ تھا، جہاں تین چار عالی شان گاڑیاں کھڑی تھیں۔ بائیں جانب بہت بڑا سا لان تھا۔ وہ لان اتنا بڑا تھا کہ اُس میں دو تین چھوٹے چھوٹے گھر آرام سے پورے آسکتے تھے۔ لان اور پورچ کے بالکل سامنے اچھی خاصی بڑی حویلی تھی۔

رات کے اندھیرے میں وہ ٹھیک سے نمایاں نہیں تھی، لیکن اُس کی شان صاف صاف نمایاں تھی۔

اُسی لان میں آج خلاف معمول کچھ لوگوں کی محفل لگی تھی۔ وہاں لکڑی پر آگ جل رہی تھی، جس کا دھواں اوپر آسمان کی طرف اٹھ رہا تھا۔ سردی کا عالم یہ تھا کہ بات کرو تو منہ سے دھواں نکلتا تھا، لیکن پھر بھی سرپنچ نے پنچایت کو وہاں باہر ہی رکھا تھا۔ انہیں پسند نہیں تھا کہ لوگ اُن کے گھر کے اندر گھسیں۔ سوائے نوکروں کے، آج تک کسی کو انہوں نے اندر نہیں جانے دیا تھا۔

ایک چارپائی تھی جس کے اوپر آرام دہ گدے پڑے ہوئے تھے۔ اُسی کے اوپر وہی سفید پگڑی والا آدمی، ٹانگیں نیچے لٹکائے بیٹھا تھا۔ وہ اچھا خاصا بوڑھا آدمی تھا۔ اُس کے دونوں طرف اُس کے دو ملازم ہاتھوں میں بندوق لیے کھڑے

تھے، اور سامنے اُس کے دائیں اور بائیں جانب دونوں طرف کرسیوں پر گاؤں کے مرد لوگ بیٹھے تھے۔ انہی کرسیوں میں سے ایک کرسی پر ٹانگ پر ٹانگ رکھے ظہیر بیٹھا تھا، جو مسلسل اُسی سفید پگڑی والے سرپنچ کو گھور رہا تھا۔

اُس کی تیکھی نظریں مسلسل سرپنچ پر تھیں، اُس کے ہونٹ بھنچے ہوئے تھے اور اُس کے ساتھ اُس کا ماموں، نومان بھی تھا، جو سر نیچے کیے بیٹھا تھا۔ وہ کسی کو نظریں اٹھا کر نہیں دیکھ رہا تھا۔

"لے کر آؤ اُس بے غیرت کو۔"

سرپنچ نے اپنے ساتھ کھڑے ایک ملازم کو کہا۔

وہ ملازم، قدین، اُس بڑے سے لان کو عبور کرتے ہوئے حویلی کے اندر گیا۔ اور کچھ دیر بعد فائز کو گردن سے پکڑے لے کر آ رہا تھا۔

فائز کی حالت کافی خراب تھی، اُس کے بال بکھرے ہوئے تھے، چہرے پر ماریٹ کے نشان صاف نظر آ رہے تھے۔ اُس کا کالا سویٹر بھی تھوڑا پھٹا ہوا اور کافی گندا ہو گیا تھا۔

وہ اب سرپنچ شہنواز ملک کے سامنے کھڑا تھا۔

"کیا کر رہے تھے تم ادھر اُس لڑکی کے ساتھ؟"

سرپنچ نے اونچی آواز میں اُس سے پوچھا۔ اُس کی آواز میں رعب تھا۔

"...وہ"

فائز کچھ بولنا چاہتا تھا لیکن اُس کی آواز بہت دھیمی تھی۔

"...آواز نہیں آئی"

وہی نوکر، قدین، جو اُسے لایا تھا، اُس نے پیچھے سے فائز کی کمر پر مکا مارا۔ اُس نے درد کے مارے کچھ لمحوں کے لیے آنکھیں بند کر لیں۔

سرپنچ کی نظریں مسلسل فائز پر تھیں، لیکن وہ نظریں نیچے جھکائے کھڑا تھا۔

"...منگیتر بے وہ میری"

اُس نے ایک نظر سرپنچ پر ڈالی، جو آنکھوں میں جلال لیے بیٹھا تھا، جیسے ابھی اُسے زندہ گاڑ دے گا۔

"منگیتر بے تو کیا تم دونوں کو کھلی اجازت مل گئی بے حیائی کرنے کی؟"

سرپنچ نے اونچی آواز میں بولا۔ فائز کی سانس مار کھانے اور درد کی وجہ سے پھولی ہوئی تھی۔

سرپنچ نے اپنے دائیں جانب کھڑے نوکر کو آنکھوں سے فائز کی طرف اشارہ کیا، تو اُس نے اپنے ساتھ پڑا لکڑی کا موٹا ڈنڈا اٹھا کر فائز کے ساتھ کھڑے اُس نوکر، قدین، کو دے دیا۔

فائز نے قدین کو بڑی آنکھوں سے دیکھا، جیسے آنکھوں ہی آنکھوں میں اُس سے بھیک مانگ رہا ہو، اور اُس سے پہلے وہ کچھ کہہ پاتا، قدین نے اُس کی ٹانگ پر زور کا ڈنڈا مارا۔

"آہہ!" وہ بہت اونچی چیخا۔

"...تم اگر چیخے تو تمہیں ایک کی بجائے دو لوگ مل کر سزا دیں گے"

سرپنچ نے جیسے اُسے جتایا ہو۔ ظہیر کی نظر کبھی سرپنچ پر جاتی تو کبھی اُس، فائز پر، جس کی ٹانگوں پر لگاتار ایک کے بعد ایک ڈنڈے پڑ رہے تھے، اور ہر ڈنڈا لگنے پر وہ آنکھیں بند کرتا اور ہونٹوں کو دبا کر بند کرتا۔

"...اور تم، نومان میاں"

سرپنچ نے اونچی آواز میں بولا اور نومان کی طرف دیکھا، "تمہارے گھر کی عورتوں نے لگتا ہے قسم کھا لی ہے کہ اس گاؤں کو بدنام کر کے رہیں گی۔ غلطی مردوں کی نہیں ہوتی، عورتوں کو خود خیال رکھنا چاہیے۔ مرد تو ہوتے ہی رنگین مزاج ہیں، لیکن ادھر تمہارے خاندان کی عورتیں ہی خود رنگین مزاج نکل رہی ہیں۔"

اُس نے ایک نظر ظہیر پر ڈالی۔

"...پہلے تمہاری بہن اور اب"

اُس نے پھر نومان کی طرف دیکھا، جو نظریں جھکائے بیٹھا تھا

"...اب تمہاری اپنی بیٹی"

نومان اب کھڑا ہوا اور تھوڑا آگے سرپنچ شہنواز ملک کے سامنے گیا۔ اُس کے ہاتھ سامنے بندھے ہوئے تھے اور نظریں نیچے تھیں۔ اُس نے سرپنچ کے سامنے ہاتھ جوڑے۔ ظہیر کا یہ دیکھ کر منہ تھوڑا سا کھل گیا اور وہ، جو اب تک ٹانگ پر ٹانگ رکھے بیٹھا تھا، اب سیدھا ہو کر بیٹھ گیا۔

"...آپ میری بیٹی کو جو سزا دیں گے، مجھے قبول ہے"

اُس کی آواز میں کپکپاہٹ اور بے بسی صاف محسوس ہو رہی تھی۔

"...وہ تو ملے گی ہی، سزا کا اصل حقدار یہ لڑکا نہیں"

سرپنچ نے ایک نظر فائز پر ڈالی اور ہاتھ سے قدین کو رکنے کا اشارہ کیا

"تمہاری بیٹی ہے"

ادھر فائز اب مرتی ٹانگوں پر ڈنڈے کھا کھا کر اُس سے مزید کھڑا نہ ہوا گیا اور وہ نیچے گھاس پر بیٹھ گیا۔

"...جیسا آپ ٹھیک سمجھیں ..."

نومان نے آہستہ سے بولا، اُس کی آنکھ سے ایک آنسو نیچے گھاس پر گرا۔

وہ اپنی بیٹی کو چاہ کر بھی نہیں بچا سکتا تھا۔ اُسے لگتا تھا اُس کی بہن نے اُس کی عزت اس گاؤں میں پہلے ہی نہیں چھوڑی تھی، اور آج اُس کی بیٹی نے بھی بچی کھچی عزت مٹی میں ملا دی۔ لیکن اس کے باوجود وہ اپنے خیالات کا اظہار کبھی کسی سے نہیں کر سکتا تھا۔ اُسے اپنی بہن بھی عزیز تھی اور اپنی بیٹی بھی۔ وہ اُن کا دل نہیں توڑنا چاہتا تھا۔ اور سب سے بڑی بات، وہ سرینچ شہنواز ملک کے سامنے بولنے کی ہمت اور حوصلہ ہی نہیں رکھتا تھا، بلکہ وہ کیا، وہاں بیٹھا گاؤں کا ہر آدمی یہ حوصلہ نہیں رکھتا تھا، سوائے ایک کے۔

"تمہارے خاندان کی عورتیں کیا ماں کے پیٹ سے بدکرداری سیکھ کر پیدا ہوتی ہیں؟ پہلے تمہاری بہن... اور اب"

سرینچ نے ابھی بات پوری بھی نہیں کی تھی کہ کسی اور کی آواز وہاں گونجی۔

"...بس"

ظہیر اٹھا۔ اُس کی آواز اونچی تھی، سب کی نظریں ظہیر پر ٹکی تھیں۔

وہ سامنے نوکر، قدین، جو فائز کے ساتھ کھڑا تھا، اب ظہیر کی طرف بڑھا لیکن ظہیر نے اُسے ہاتھ سے رکنے کا اشارہ کیا۔

"...بھولو مت، میں کون ہوں... اپنی حد میں رہو"

قدین رک گیا۔ اُس نے ایک دفعہ سرینچ کی طرف دیکھا لیکن سرینچ کی نظریں ظہیر پر ہی تھیں۔

ظہیر نے واپس سرینچ کو دیکھا۔

"...اور آپ"

ظہیر کی آواز پوری محفل میں گونجی، سرینچ بھی اب کھڑے ہو گئے۔

"سرینچ شہنواز ملک، اپنے ہی بیٹے کو اپنے ہاتھوں سے مارنے کے بعد بھی سکون نہیں آیا آپ کو

جو اُس کی مرحوم بیوی کو بھی بھری محفل میں بدنام کر رہے ہیں"

اُس کے اور سرینچ شہنواز ملک کے درمیان زیادہ فاصلہ نہیں تھا۔ پوری محفل کی نظریں اُن پر تھیں۔ نومان نے ظہیر کو پکڑ کر پیچھے کرنا چاہا لیکن ظہیر نے اُس سے اپنا بازو چھڑوا لیا۔

"میرا تم سے کوئی رشتہ نہیں ہے"

سرینچ نے آہستہ آواز میں، اُس کی آنکھوں میں آنکھیں ڈالے کہا۔

ظہیر نے ایک قہقہہ لگایا۔

"...سرینچ شہنواز ملک... یہاں کھڑا ہر ایک انسان جانتا ہے"

اُس نے پوری محفل کی طرف اشارہ کیا، "کہ میرا آپ سے کیا رشتہ ہے۔" اُس کی آواز آہستہ لیکن غصے سے بھری ہوئی تھی، "اور رشتوں

کی قدر آپ کیا جانیں، جن کے ہاتھ اپنے ہی سگے بیٹے اور بھائی کے خون سے رنگے ہوئے ہیں"

"...ظہیر"

سرپنچ نے ایک زوردار تھپڑ ظہیر کے منہ پر مارا، لیکن اُس کا اپنا ہاتھ بھی کانپنے لگ گیا۔

ظہیر نے اپنے گال کو ہلکا سا چھوا، اور مسکرایا۔

"...آپ بوڑھے ہو گئے ہیں، سرپنچ جی... زیادہ دیر اب یہ گدی نہیں سنبھالی جائے گی آپ سے"

اُس نے ذرا سرپنچ کے کان کے پاس ہو کر کہا۔ سرپنچ نے اُسے غصے سے گھورا۔

"...یہاں بیٹھا ہر ایک انسان بزدل ہے، آپ سے ڈرتا ہے"

ظہیر کی بے اختیار ہلکی سی ہنسی چھوٹی، "آپ سے..."

وہاں اب ایک لمحے کے لیے ایک دم خاموشی چھا گئی۔

سرپنچ نے ایک نظر فائز پر ڈالی، جو نیچے گھاس پر بیٹھا اب اپنی ٹانگوں کے درد میں تھا، اور ایک نومان پر، جس نے سرپنچ کے دیکھتے ہی اپنے ہاتھ جوڑ لیے اور سر نیچے کر لیا... اور ایک ظہیر پر، جو بالکل اُس کے سامنے کھڑا تھا۔

اُس نے ایک گہری سانس لیتے ہوئے ذرا آنکھیں بند کیں، اور واپس اپنی چارپائی پر بیٹھا۔ ظہیر اُسے کھڑا گھور رہا تھا۔

میں شہنواز ملک، اس گاؤں کا سرپنچ ہونے کے ناتے، نومان کی بیٹی زرمالا اور اس لڑکے فائز کے نکاح کا اعلان"

"...کرتا ہوں"

سرپنچ کی آواز وہاں ہر طرف گونج رہی تھی۔

"ان کا نکاح تین دن بعد، جمعے کی نماز کے بعد ہوگا۔ اور بارات"

اُس نے ظہیر کے چہرے کی طرف مسکراتے ہوئے دیکھا۔

"اور بارات میں خود اپنی نگرانی میں لے کر آؤں گا۔"

ظہیر کے چہرے کی مسکراہٹ اب غائب ہو گئی تھی۔

"ایسا نہیں کر سکتے آپ..." ظہیر نے آہستہ سے کہا۔

سرپنچ اب واپس کھڑا ہو گیا۔

"تم نے ہی تو کہا تھا ابھی کہ میرے ہاتھ اپنے سگے بھائی اور بیٹے کے خون سے رنگے ہیں۔"

اُس کے ہونٹوں پر ایک پراسرار مسکراہٹ ابھری

اُس کی آواز صرف بہ مشکل ظہیر تک ہی پہنچی تھی۔ سرپنچ نے ظہیر کے منہ پر پیار سے ہاتھ پھیرا، لیکن اُسے ایسا لگا جیسے اُس نے اُسے زور سے طمانچہ مارا ہو۔

"...میں اُس معصوم لڑکی کی زندگی نہیں برباد ہونے دوں گا میں"

نومان صاحب... "سرپنچ نے ذرا گردن دوسری طرف کر کے نومان کو دیکھا، "کیا آپ کو کوئی اعتراض ہے میرے فیصلے پر؟"

"...آپ کا فیصلہ سر آنکھوں پر"

سرپنچ بغیر کچھ کہے ظہیر کی طرف دیکھ کر مسکرایا۔ ظہیر کو اُس وقت اتنا غصہ آ رہا تھا کہ اُسے ڈر تھا کہ شاید وہ کہیں غصے میں کچھ غلط نہ کر بیٹھے۔

وہ تیزی سے وہاں سے جانے لگا۔ وہ بڑے لان سے ہوتے ہوئے تیز اور سخت قدموں کے ساتھ حویلی سے باہر نکل گیا، اور باہر اُس کی نظر حویلی کے ساتھ والے درخت پر پڑی۔ اُس نے بغیر کچھ سوچے سمجھے اُس درخت کو مکے مارنا شروع کر دیے۔ اُس کے ہاتھ کی جلد کٹ رہی تھی، خون نیچے مٹی میں گرنے لگا، لیکن وہ زور سے مکے مارتا جا رہا تھا۔

"آيبيبي"

اُس نے ایک زوردار چیخ ماری کہ اُسے اُس کے ایک ہاتھ میں زوردار درد محسوس ہوا۔ وہ اپنے ہاتھ کو اپنے دوسرے ہاتھ سے دبائے لگا۔ خون اُس کے دونوں ہاتھوں سے مسلسل بہہ رہا تھا، جو اب اُس کے جوتوں پر بھی گر رہا تھا۔

"...نہیں چھوڑوں گا تمہیں، میں شہنواز ملک... میں بھی تمہارا ہی خون ہوں"

اُس نے حویلی کی نیم پلیٹ کی طرف دیکھتے ہوئے سرگوشی کی، جہاں "گوشہ عافیت" لکھا تھا۔ پیچھے کہیں دور کتوں کے بھونکنے کی آوازیں بھی آرہی تھیں، اور اُس پاس دھند بھی تھوڑی بہت پڑ رہی تھی۔

"...نہیں چھوڑوں گا تمہیں"

اُس نے واپس سرگوشی کی۔

لیکن وہ یہ نہیں جانتا تھا کہ کبھی کبھی صحیح کام کو انجام دینے کی بھی بہت بڑی قیمت چکانی پڑتی ہے، اور وہ بھی یہ قیمت لازمی چکائے گا۔

جہاں گاؤں میں ابھی رات کے وقت دھند پھیل رہی تھی، اُدھر شہر میں دھند کا نام و نشان بھی نہیں تھا۔ نیمل کے کمرے میں ایک براؤن زیرو بلب کی روشنی تھی۔ وہ بس اتنی تھی کہ کمرے میں راستہ صاف نظر آ رہا تھا۔ وہ بیڈ پر پیچھے ٹیک لگا کر بیٹھی تھی۔ اُس نے اپنی بائیں جانب دیکھا تو وہاں زاویار سویا ہوا تھا۔

گہری سانس بھر کر اُس نے کمبل پیچھے کیا اور آہستہ سے واش روم کی طرف گئی۔ واش روم کے اندر اُس نے پیچھے دروازہ بند کیا، اور سامنے شیشے میں ایک لمحے کے لیے اپنا چہرہ دیکھا، جہاں اُس کی آنکھوں کے نیچے کالے گہرے ہلکے اب اور زیادہ نظر آ رہے تھے۔ اُسے وہ لمحے یاد آنے لگے جب وہ کل ڈاکٹر کے پاس گئی تھی، اور ڈاکٹر نے اُس سے اُس کی آنکھوں کے نیچے پڑے کالے گہرے حلقوں کے بارے میں پوچھا تھا۔

"آپ کی آنکھوں کے نیچے کالے ہلکے اور گہرے ہو گئے ہیں۔"

ایک لیڈی ڈاکٹر نے فائل کے صفحات پلٹتے ہوئے اُس کی طرف ایک نظر ڈالی، اور واپس صفحات پلٹنا شروع ہو گئی۔

"...سو نہیں پا رہی آج کل ٹھیک سے، شاید اس وجہ سے"

نیمل نے ایک نظر ڈاکٹر کی طرف دیکھا۔

"...اچھا... اچھا"

وہاں ایک لمحے کے لیے بالکل خاموشی چھا گئی تھی، صرف صفحات پلٹنے کی آواز ہی آ رہی تھی۔

نیمل کی آنکھیں بے اختیار سامنے ڈاکٹر کی نیم پلیٹ پر پڑیں، جہاں "فاطمہ طاہر" لکھا تھا۔

"...دیکھیے نیمل"

ڈاکٹر نے آہستہ سے فائل بند کی اور نیمل کی طرف دیکھا۔

"...میں آپ سے جھوٹ نہیں بولوں گی کیونکہ یہ آپ کی ہی بھلائی کے لیے ہے"

اُس نے ایک گہری سانس لی، "آپ کی سچویشن کافی کریٹیکل ہے"

نیمل تھوڑا سا آگے ہوئی۔

"مطلب؟" نیمل نے پوچھا۔

"آپ کی رپورٹس کے مطابق آپ کو..." وہ تھوڑا رکی، "آپ کو... اورین کینسر ڈانگنوز ہوا ہے۔"

"کیا..." نیمل کے منہ سے بے اختیار نکلا۔

"یس نیمل، آپ کو اوورین کینسر ڈائگنوز ہوا ہے..." ڈاکٹر فاطمہ نے ایک دفعہ پھر دہرایا۔

"...کینسر"

وہ لفظ جیسے اُس کے ذہن میں آ کر کہیں ٹھہر گیا تھا۔

نیمل چند لمحوں تک بالکل ساکت بیٹھی رہی۔ اُس کی نظریں ڈاکٹر فاطمہ کے چہرے پر جمی تھیں، جیسے وہ اُن کے ہونٹوں سے اگلے ہی لمحے یہ سننے کی منتظر ہو کہ یہ محض کوئی غلط فہمی تھی۔

لیکن ڈاکٹر خاموش رہی۔

نیمل نے بے اختیار تھوک نگلنے کی کوشش کی۔ اُس کا حلق جیسے خشک ہو گیا تھا۔ انگلیاں آپس میں الجھ کر بری طرح کانپ رہی تھیں، مگر اُسے خود اپنی کپکپاہٹ کا احساس نہیں ہو رہا تھا۔

"...کینسر"

اُس نے بہت آہستہ سے لفظ دہرایا، جیسے اُسے یقین ہی نہ آ رہا ہو کہ یہ لفظ اُس کے لیے استعمال ہوا ہے۔

اُس کی آنکھوں میں آنسو تیرنے لگے، مگر وہ روئی نہیں۔

نہیں۔

اُس کا ذہن جیسے اُس ایک لفظ کو قبول کرنے سے انکار کر رہا تھا۔

...نہیں

اُس کے سینے میں ایک عجیب سی گھٹن ہونے لگی۔ اُس نے اپنا ہاتھ بے اختیار اپنے سینے پر رکھا اور ایک گہری سانس لینے کی کوشش کی، مگر سانس جیسے درمیان میں ہی اٹک گئی۔

ایک آنسو اُس کی آنکھ سے نکلا اور گال پر بہہ گیا۔

پھر دوسرا۔

اور اس بار وہ اُسے روک نہیں سکی۔

اُس نے اپنا چہرہ دونوں ہاتھوں میں چھپا لیا۔

وہ رو رہی تھی، مگر اُس کے رونے میں بھی کوئی آواز نہیں تھی۔

جیسے اُس کے اندر کچھ چیخ چیخ کر ٹوٹ رہا ہو، لیکن اُس کے ہونٹ اُس چیخ کو باہر آنے کی اجازت ہی نہیں دے رہے تھے۔

اُس نے نظریں اٹھا کر ڈاکٹر فاطمہ کو دیکھا۔

"لیکن مجھے کیوں...؟"

اُس نے کانپتی ہوئی آواز سے پوچھا، اُس کی آواز بہت ہلکی تھی۔ اُس کی آنکھوں میں اب آنسو ٹھہرے ہوئے تھے۔
ڈاکٹر کچھ لمحوں تک خاموش رہی۔

"دیکھیے... اس کا ایک ہی سبب بتانا ممکن نہیں ہوتا۔ اوورین کینسر کئی وجوہات سے ہو سکتا ہے۔"

ڈاکٹر نے فائل کی طرف اشارہ کیا، "لیکن مجھے آپ کی فائل دیکھ کر اور آپ کی ساری میڈیکل ہسٹری دیکھ کر یہی لگتا ہے کہ آپ نے پچھلے چند سالوں میں جو بہت سی فرٹیلائٹ میڈیسنز لی ہیں۔"

"جن میں سے کچھ پریسکرائبڈ تھیں، لیکن بہت سی بغیر پراپر اسپیشلسٹ کی دیکھ ریکھ کے بھی لی گئی ہیں۔"

نیمل کو وہ سب لمحے یاد آنے لگے جب اُس نے ہر کسی کی بتائی ہوئی الٹی سیدھی دوائیاں لیں تھیں، جیسے اپنی ہی زندگی کی قیمت اُسے کبھی سمجھ ہی نہیں آئی تھی۔

لیکن آج اُسے اپنی زندگی کی قیمت اچھی طرح سمجھ آ رہی تھی۔۔۔

"ہارمونل میڈیسنز کو اس طرح بار بار یا رینڈم لینا جسم کے لیے نقصان دہ ہو سکتا ہے۔"

ڈاکٹر نے اپنی بات ختم کی۔

"تو کیا یہ میڈیسنز ہی وجہ ہیں؟"

نیمل نے روتے ہوئے کانپتی آواز میں پوچھا۔

ڈاکٹر نے دھیمی آواز میں جواب دیا۔

میں یہ نہیں کہہ سکتی کہ صرف میڈیسنز کی وجہ سے کینسر ہوا ہے، لیکن آپ کے کیس میں اس چیز کا مکان بہت زیادہ ہے۔

کیونکہ اس کی اور کوئی وجہ نظر نہیں آ رہی۔"

نیمل کے آنسو بالکل رک نہیں رہے تھے۔ وہ جیسے بے بس تھی، جیسے ابھی وہ خود کو شیشے کے سامنے دیکھ کر محسوس کر رہی تھی۔ اُس کی حالت خراب ہوتی جا رہی تھی لیکن وہ وہاں کھڑی بس بے بس تھی۔ اور اب اُس کی آنکھوں سے آنسو اور تیزی سے بہہ رہے تھے۔

"...آپ کا کینسر کافی بڑھ چکا ہے، کہ اگر آپ ٹریٹمنٹ کروائیں بھی تو آپ کے سروائیول کے چانسز بہت کم ہیں"

کینسر کافی ایڈوانس اسٹیج پر ہے۔ یہ صرف اووریز تک محدود نہیں رہا۔ یہ پیٹ کے اندر دوسرے حصوں تک پھیل چکا ہے، اور اسی وجہ

سے علاج کافی مشکل ہو گیا ہے۔"

اُس کے سر میں ڈاکٹر کی یہ لائن بار بار گونج رہی تھی۔ وہ زور سے ہاتھ روم کی دیوار کے ساتھ لگی اور نیچے بیٹھ گئی۔

اُسے سمجھ نہیں آ رہی تھی کہ وہ کیا کرے۔ اتنے سالوں بعد زاویار پھر سے اُس کے قریب آ رہا تھا۔ اُسے لگتا تھا شاید وہ پھر سے اپنی پرانی زندگی میں لوٹ سکتی ہے۔ اُسے اندھیرے کمرے میں ایک چھوٹی سی روشنی کی کرن نظر آئی تھی، لیکن وہ روشنی کی کرن بھی اُس سے آج چھین گئی تھی۔

پہلی بار اُسے موت سے زیادہ اپنی ادھوری زندگی کا خوف محسوس ہوا تھا۔

اُس کی آنکھوں سے آنسو نکل رہے تھے لیکن منہ سے آواز نہیں۔

اُسے لگ رہا تھا کہ شاید وہ اسی طرح گھٹن اور بے بسی میں مر جائے گی۔

لیکن وہ غلط تھی۔